

# د اول پادشاهان کتاب

۱ (۱) داود پادشاه ډېر زوړ شوی ؤ او سره له دې چې د هغه خدمتگارانو هغه په کمپلو باندې پټاوه، خو بیا هم هغه نه تودېده.

## داود پادشاه په خپل زوړ عمر کې

(۲) نو درباریانو یې هغه ته وویل: <اعلیحضرته، مونږ ته اجازه راکړئ چې یوه پېغله راپیدا کړو چې ستاسو خدمت او پالنه وکړي. هغه به ستاسو په څنگ کې څملي او تاسو به تود وساتي.> (۳) هغوی په ټولو اسراییلو کې یوه بڼکلې پېغله ولټوله او په شونم کې هغوی د ایشک په نوم یوه نجلۍ پیدا کړه او هغه یې پادشاه ته راوستله. (۴) هغه ډېره بڼکلې وه او د پادشاه خدمت او پالنه به یې کوله، مگر پادشاه د هغې سره یوځای نه شو.

## ادونیا د تخت دعوه کوي

(۵) نو د داود زوی ادونیا چې مور یې حجیت نومېدله، هغه د پادشاهۍ دعوه وکړه. نو هغه څو جنگي گاډۍ، اسونه او پنځوس نفره د بدرگې دپاره ځان ته تیار کړل. (۶) پلار یې داود د ده په کارونو کې هیڅکله لاس وهنه نه کوله. پرته له دې، هغه ډېر بڼکلې ځوان ؤ او د ابشالوم څخه وروسته د هغه مشر زوی ؤ. (۷) ادونیا د زرویه د زوی یوآب او ایباتار کاهن سره خبرې وکړې او هغوی موافقه وکړه چې د هغه څخه ملاتړ وکړي. (۸) مگر صادق کاهن، بنایاه د یهویداع زوی، ناتان نبی، شمعي، ربعي او د داود ساتونکي گارډ د ادونیا طرفداران نه وو.

(۹) یوه ورځ ادونیا د زوحت تیرې ته نژدې چې د روجل د چینې تر څنګه ده، پسونه، غوایان او

چاغ سخوندران قرباني کرل او هغه خپلو ورونو يعني د پادشاه نورو زامنو او ټولو شاهي درباريانو ته چې د يهودا څخه وو بلنه ورکړه چې د قرباني ميلمستيا ته راشي. (۱۰) مگر هغه ناتان نبي، بنايه، د پادشاه د ساتونکو گارډ او خپل ورور سليمان ته بلنه ورنه کړه.

## سليمان پادشاه کيږي

(۱۱) بيا ناتان د سليمان مور بتشيع ته ورغی او د هغې څخه يې پوښتنه وکړه: <آيا تا نه دي اورېدلي چې د حجيت زوی ادونيا پادشاه شوی دی؟ او داود پادشاه په دې هکله هيڅ خبر نه دی! (۱۲) که چېرې غواړې چې خپل ژوند او د خپل زوی سليمان ژوند وژغورې، نو زه تاته مشوره درکوم. (۱۳) هغه دا چې سمدستي داود پادشاه ته ورشه او ورته ووايه: اعليحضرته، آيا تاسو زما سره دا قسم نه و خورلی چې په رښتيا سره به زما زوی سليمان ستاسو څخه وروسته پادشاه شي او هغه به ستاسو په تخت باندې کښېني؟ نو بيا ولې ادونيا پادشاه شوی دی؟> (۱۴) ناتان زياته کړه: <هغه شيبه چې ته د داود پادشاه سره خبرې کوي، زه به درنوزم او ستا خبرې به تائيد کړم.>

(۱۵) نو بتشيع د زاړه پادشاه د ليدلو دپاره د هغه د خوب کوټې ته ورننوتله چېرته چې ايشگ چې د شونم څخه وه د هغه خدمت کاوه. (۱۶) بتشيع د درناوي په خاطر ځمکې ته سر ټيټ کړ. پادشاه پوښتنه وکړه: <ته څه غواړې؟>

(۱۷) هغې ځواب ورکړ: <اعليحضرته، تاسو ما سره ستاسو د څښتن خدای په نوم قسم خورلی و چې ستاسو څخه وروسته به زما زوی سليمان پادشاه شي. (۱۸) مگر گورئ، ادونيا مخکې له مخکې پادشاه شوی دی او تاسو په دې هکله هيڅ خبر نه ياست. (۱۹) هغه ډېر غوايان، چاغ سخوندران او پسونه قرباني کرل او ستاسو ټول زامن، ابياتار کاهن او ستاسو د لښکرو قوماندان يوآب يې دې ميلمستيا ته راوبلل، مگر ستاسو زوی سليمان ته يې بلنه ورنه کړه. (۲۰) اعليحضرته،

د ټولو اسراییلیانو سترگې ستاسو په لور دي چې تاسو ورته دا ووايئ چې له تاسو وروسته به څوک پادشاه شي. (۲۱) که چېرې تاسو داسې ونه کړئ، کله چې تاسو مړ شئ، نو زما د زوی سلیمان او زما سره به د مجرمانو په شان سلوک وشي.

(۲۲) په هغې شیبه کې چې بتشبع د پادشاه سره خبرې کولې، ناتان نبي راوړسېده. (۲۳) خلکو پادشاه ته خبر ورکړ: <دا دی ناتان نبي دلته دی.> نو هغه د پادشاه حضور ته ورغی او د درناوي په خاطر ځمکې ته سر تپت کړ. (۲۴) ناتان وویل: <اعلیحضرت، آیا تاسو دا اعلان کړی دی چې له تاسو وروسته به ادونیا پادشاه شي او هغه به ستاسو په تخت باندې کښېني؟> (۲۵) نن هغه تللی دی او زیات شمېر غوایان، چاغ سخوندان او پسونه یې قرباني کړي دي. هغه ستاسو ټولو زامنو، د لښکرو قوماندانانو او ابياتار کاهن ته بلنه ورکړې ده. همدا اوس هغوی د هغه سره خوري او څښي او وایي: ژوندی دې وي ادونیا پادشاه! (۲۶) مگر اعلیحضرت، هغه زه، صادق کاهن، بنایاه او سلیمان نه یو بللي. (۲۷) آیا ادونیا دا کار ستاسو اعلیحضرت د فرمان سره سم کړی دی؟ ځکه چې ستاسو درباریان خبر نه دي چې ستاسو نه وروسته به څوک پادشاه شي او د پادشاهۍ په تخت به کښېني.

(۲۸) نو داود پادشاه وویل: <بتشبع دننه راوغوړئ>، نو هغه راغله او د پادشاه په حضور کې ودرېدله. (۲۹) په دې وخت کې پادشاه هغې ته وویل: <د هغه ژوندي څښتن په نامه چې زه یې د ټولو سختیو څخه ژغورلی يم قسم خورم، (۳۰) زه به نن په یقین سره هغه کار سرته ورسوم چې د هغه په هکله مې ستا سره د څښتن، یعنې د اسراییلو د خدای په نوم قسم خوړلی ؤ، چې زما څخه وروسته به ستا زوی سلیمان پادشاه شي او هغه به زما په ځای زما په تخت باندې کښېني.>

(۳۱) نو بیا بتشبع د درناوي په خاطر ځمکې ته سر تپت کړ، ویې ویل: <زما بادار، داود پادشاه دې تل ژوندی وي!>

٣٢ داود پادشاه وويل: <صادوق كاهن، ناتان نبي او د يهودا زوى بناياه دننه راوغواړئ.> كله چې هغوى د پادشاه حضور ته راغلل، ٣٣ پادشاه هغوى ته وويل: <زما درباريان درسره واخلي، زما زوى سليمان زما په خپلې قچرې باندې سپور كړئ او د جيحون د چينې پورې يې بدرگه كړئ.> ٣٤ صادوق كاهن او ناتان نبي دې هلته د اسراييلو د پادشاه په توگه د هغه سر په تېلو غوړ كړي. وروسته له هغې سرنى وغږوئ او داسې چيغې ووهئ: ژوندى دې وي سليمان پادشاه! ٣٥ سليمان مخكې او تاسو د هغه پسې بېرته دلته راشئ او هغه دې زما په تخت باندې كښېني او زما په خاى دې پادشاهي وكړي. ځكه چې هغه مې د اسراييلو او يهودا مشر ټاكللى دى.>

٣٦ بناياه د پادشاه په ځواب كې وويل: <امين! ستاسو څښتن خداى دې قبول كړي! ٣٧ لکه څنگه چې څښتن ستاسو اعليحضرت سره مل ؤ، د سليمان سره دې هم مل وي او د هغه پادشاهي دې د ستاسو د پادشاهۍ څخه هم ډېره لويه كړي.>

٣٨ نو صادوق كاهن، ناتان نبي، بناياه او د پادشاه ساتونكي گارډ يعنې كريتيان او فليتيان لاړل، سليمان يې د داود پادشاه په قچره باندې سپور كړ او هغه يې د جيحون د چينې پورې بدرگه كړ. ٣٩ صادوق كاهن د سپېڅلې خېمې څخه د تېلو ښكر راواخيست او د سليمان سر يې غوړ كړ. وروسته بيا هغوى سرنى وغږاوه او ټولو خلكو چيغې ووهلې: <ژوندى دې وي سليمان پادشاه!> ٤٠ وروسته بيا ټول د سليمان پسې اورشليم ته راستانه شول. هغوى داسې شپېلۍ غږولې او د خوشالۍ چيغې وهلې چې ځمكه يې لږزوله.

٤١ كله چې ادونيا او د هغه مېلمنو د ډوډۍ خوراك پاى ته رساوه، هغوى شورماشور واورېد. كله چې يواځې د سرنى اواز واورېده، هغه پوښتنه وكړه: <په ښار كې دا شورماشور د څه دپاره دى؟> ٤٢ مخكې له دې چې هغه خپلې خبرې خلاصې كړي، د ابياتار كاهن زوى يوناتان راوړسېد. ادونيا وويل: <دنده راشه! ته د عزت وړ سړى يې، تا به خامخا ښه خبر راوړى وي.>

٤٣ يوناتان ځواب ورکړ: <هيڅ نه! زمونږ بادار داود سليمان پادشاه کړ. > ٤٤ هغه صادق کاهن، ناتان نبي، بنايه، د پادشاه ساتونکي گارډ يعنې کريتيان او فليتيان د سليمان سره ولېږل او هغه يې د پادشاه په قجره باندې سپور کړ. ٤٥ صادق کاهن او ناتان نبي د جيحون د چينې سره د هغه سر په تېلو غوړ کړ چې پادشاه شي. بيا هغوی ښار ته ننوتل، د خوشالي چينې يې وهلې او خلکو شورماشور جوړ کړ. دا هغه شورماشور دی چې تاسو واورېده. ٤٦ نو اوس سليمان په تخت باندې ناست دی. ٤٧ بله خبره دا چې درباريان د مبارکۍ دپاره زمونږ بادار، داود پادشاه ته راغلي دي او وايي: ستاسو خدای دې د سليمان نوم د ستاسو د نوم څخه هم زيات مشهور کړي او د هغه پادشاهي دې د ستاسو د پادشاهۍ څخه هم لويه کړي! او پادشاه په خپل کټ کې سجده وکړه ٤٨ او ويې ويل: د اسراييلو څښتن خدای ته دې ټانه وي، چا چې نن ورځ ماته وليعهد راکړی دی او زه يې پريښی يم چې هغه په خپلو سترگو ووينم.>

٤٩ په دې خبره د ادونيا ټول مېلمانه ووېرېدل، پاڅېدل او هر يو په خپله لاره لاړ. ٥٠ مگر ادونيا د سليمان له وېرې سپېڅلې خېمې ته لاړ او د خپل ژوند د ژغورلو دپاره يې هغه ښکرونه چې د قربانۍ د ځای په کنجونو کې وو، ونيول. ٥١ سليمان پادشاه ته خبر ورکړل شو چې ادونيا د هغه څخه وېرېږي، د قربانۍ د ځای ښکرونه يې کلک نيولي دي او وايي: <زه غواړم چې سليمان پادشاه دې اول ماته قسم وخورې چې هغه به ما نه وژني.>

٥٢ سليمان په ځواب کې وويل: <که چېرې هغه دا ثابته کړي چې وفادار سړی دی نو د هغه د سر يو وينبته به هم کم نه شي، مگر که هغه خيانت وکړي وبه وژل شي.> ٥٣ نو سليمان پادشاه سړي ولېږل او هغه يې د قربانۍ د ځای څخه راښکته کړ. هغه راغی او د درناوي په خاطر يې سليمان پادشاه ته خپل سر ټيټ کړ او سليمان هغه ته وويل: <خپل کور ته لاړ شه.>

۲ (۱) کله چې د داود د مړينې وخت رانژدې شو، خپل زوی سليمان يې راوغوښت او خپل وصيت يې ورته وکړ: (۲) >زما د مړينې وخت رارسېدلی دی، نو قوي او زړور اوسه (۳) او څه چې ستا څښتن خدای يې درڅخه غواړي هماغسې وکړه. د هغه په لاره لاړ شه او د هغه په قوانينو او حکمونو باندې لکه څنگه چې د موسی<sup>۱</sup> په شريعت کې ليکل شوي دي عمل وکړه، ترڅو په هر کار کې چې ته يې کوي او هر چيرته چې ځې نېکمرغه واوسي. (۴) که چېرې د هغه اطاعت وکړې، نو څښتن به هغه وعده عملي کړي چې زما سره يې کړې وه. ماته يې ويلي وو: ستا اولاده به تر هغې پورې په اسراييلو باندې حکومت کوي ترڅو پورې چې هغوی په وفادارۍ او د زړه له کومي زما حکمونو ته غاړه کېږدي.

(۵) بله خبره دا چې تاته په ياد دي چې د زرويه زوی يوآب زما سره څه وکړل، هغه د اسراييلو د لښکرو قوماندانان يعنې ابنير د نير زوی او عماسا د يتر زوی ووژل. هغوی يې د سولې په وخت کې د هغو وژنو په بدل کې ووژل چې د جگړې په وخت کې يې وژلي وو. د هغه لاسونه د بې گناه سړيو په وينو ککړ دي. (۶) ته د عقل نه کار واخله، هغه مه پرېږده چې سپين ږيری شي او په طبيعي مرگ مړ شي.

(۷) مگر د جلعادي برزلاي په زامنو باندې مهربانه اوسه او هغوی په هغو خلکو کې شامل کړه چې ستا په دسترخوان باندې ډوډی خوري. ځکه کله چې زه ستا د ورور ابشالوم څخه وتښتېدم هغوی زما سره ودرېدل.

(۸) ياد ساته چې شمعي د بنياميني جيرا زوی چې د بحوريم څخه دی هم ستا سره دی. په هغه ورځ چې زه محنايم ته لاړم، هغه په ما باندې ډېر سخت لعنت ووايه. مگر کله چې هغه زما د ليدلو

دپاره د اردن د سیند غاړې ته راغی، ما د خښتن په نامه هغه ته قسم وخور چې زه به هغه ونه وژنم. (۹) خو ته هغه بې سزما مه پرېږده. ته پوه سړی یې او په دې باندې پوهېږې چې د هغه سره باید څه وکړې. که څه هم هغه سپین ږیری دی، باید ووژل شي. <

د داود مړینه

(۱۰) داود مړ شو او د داود په ښار کې ښخ شو. (۱۱) هغه څلوېښت کاله په اسراییلو باندې پادشاهي وکړه - اووه کاله په حبرون کې او دري دېرش کاله په اورشلیم کې. (۱۲) نو سلیمان د خپل پلار داود په تخت باندې کښېناست او د هغه پادشاهي ټینګه شوه.

د ادونیا وژنه

(۱۳) یوه ورځ د حجیت زوی ادونیا د سلیمان مور بتشبع ته ورغی. بتشبع د هغه څخه پوښتنه وکړه: <ته د سولې سره راغلی یې؟>

هغه ځواب ورکړ: <هو، د سولې سره.> (۱۴) بیا هغه زیاته کړه: <زه غواړم ستاسو سره خبرې وکړم.>

هغې ځواب ورکړ: <څه غواړې چې ووايي؟>

(۱۵) هغه وویل: <لکه څنګه چې تاسو پوهېږئ، پادشاهي زما وه. ټولو اسراییلیانو ماته د پادشاه په سترګه کتل. مګر هرڅه بدل شول او زما ورور پادشاه شو ځکه چې دا د خښتن رضا وه.> (۱۶) اوس زه یوه غوښتنه لرم، هیله ده چې هغه رد نه کړئ.<

بتشبع ځواب ورکړ: <څه غوښتنه؟>

١٧ هغه ځواب ورکړ: <د سلیمان پادشاه څخه غوښتنه وکړئ چې هغه ځوانه ښځه ایښک چې د شونم څخه ده ماته راکړي چې واده ورسره وکړم. زه پوهېږم چې هغه به ستاسو غوښتنه رد نه کړي.>

١٨ هغه ځواب ورکړ: <ډېر ښه، زه به ستا دپاره د پادشاه سره خبرې وکړم.>

١٩ نو بتشبع سلیمان پادشاه ته ورغله چې د هغه سره د ادونیا دپاره خبرې وکړي. پادشاه خپلې مور ته د هرکلي ویلو دپاره راپاڅېده او هغې ته یې د درناوي سر تیت کړ. بیا هغه په خپل تخت باندې کښېناست او بل تخت یې راوغوښت او مور یې د هغه ښي لاس ته په تخت باندې کښېناستله. ٢٠ بتشبع وویل: <ستا څخه یوه کوچنی غوښتنه لرم، هغه رد نه کړي.>

پادشاه په ځواب کې وویل: <ای زما مورې، ووايه، زه به ستا غوښتنه رد نه کړم.>

٢١ نو هغه وویل: <پرېږده چې ستا ورور ادونیا د ایښک سره واده وکړي.> ٢٢ پادشاه پوښتنه وکړه: <ولې زما څخه غواړې چې ایښک هغه ته ورکړم؟ کېدای شي چې دا هم زما څخه وغواړې چې تخت هم ورته ورکړم. آخر هغه زما مشر ورور دی او ایباتار کاهن او یوآب د هغه پلویان دي.> ٢٣ نو سلیمان پادشاه د څښتن په نوم قسم وخوړ او ویې ویل: <که چېرې ادونیا مې د دې غوښتنې په خاطر ژوندی پرېښود، نو خدای دې ما ووژني.> ٢٤ څښتن زه د خپل پلار داود په ځای پادشاه کړی يم او زما پادشاهي یې ټینګه کړې ده. هغه خپله وعده ترسره کړې ده او ماته او زما اولادې ته یې پادشاهي ورکړې ده. زه د ژوندي څښتن په نامه قسم خورم چې ادونیا به همدا نن ووژل شي!> ٢٥ نو سلیمان بنایاه د یهویداع زوی ته حکم وکړ، هغه لاړ او ادونیا یې وواژه.



## د ایباتار شړل او د یوآب وژنه

۲۶) پادشاه ایباتار کاهن ته وویل: <بېرته خپلې ځمکې او ځای عناتوت ته لاړ شه. ته د مرگ لایق یې، مگر اوس دې نه وژنم ځکه چې هغه وخت چې ته زما د پلار داود سره وې د څښتن تعالی د لوظ صندوق به دې د هغه سره یووړ. په ټولو سختیو کې د هغه سره یوځای وې.> ۲۷) نو سلیمان ایباتار د څښتن د کاهنتوب څخه لېرې کړ. په دې ډول یې د څښتن هغه خبره ترسره کړه چې د عیلي کاهن او د هغه د اولادې په باره کې یې په شیلوه کې کړې وه.

۲۸) کله چې یوآب د دې پېښې څخه خبر شو، هغه د څښتن خپمې ته وټښتېده او د قربانۍ د ځای ښکرونه یې ونيول. (یوآب د ادونیا ملاتړ کاوه، خو د ابشالوم څخه یې ملاتړ نه و کړی.) ۲۹) سلیمان پادشاه خبر شو چې یوآب د څښتن خپمې ته ټښتېدلی دی او د قربانۍ د ځای په خوا کې دی. نو سلیمان بنایاه ته امر وکړ: <لاړ شه او هغه ووژنه!> ۳۰) هغه د څښتن خپمې ته ورغی او یوآب ته یې وویل: <پادشاه حکم کوي چې دباندي راووزه.>

یوآب په ځواب کې وویل: <نه، زه غواړم چې دلته مړ شم.> بنایاه بېرته پادشاه ته ورغی او د یوآب خبره یې ورته وکړه.

۳۱) نو بیا پادشاه بنایاه ته امر وکړ: <څنگه چې هغه وایي هماغسې وکړه. هغه ووژنه او ښخ یې کړه ترڅو د هغو بې گناه خلکو د وینو د ملامتې څخه چې یوآب توی کړې وې زه او زما د پلار نوره اولاده پاکه شي.> ۳۲) څښتن به یوآب ته د هغو قتلونو په خاطر سزا ورکړي چې هغه کړي وو او زما پلار داود د هغو څخه خبر نه و. یوآب هغه دوه سړي ووژل چې د هغه څخه نېک او بهتر وو، یعنې ابنیر د اسراییلو د لښکرو قوماندان او عماسا د یهودا د لښکرو قوماندان. ۳۳) د هغوی د قتلونو سزا به د تل دپاره د یوآب او د هغه د اولادې په غاړه وي. مگر څښتن به همپشه د داود

اولادې ته چې د هغه په تخت باندې کښېني سوله ور په برخه کړي.<

۳۴ نو بنایاه سپېڅلې خېمې ته لار او یوآب یې وواژه. د هغه مړی په خپله ځمکه کې چې په دښته کې وه ښخ شو. ۳۵ پادشاه د یوآب په ځای بنایاه د لښکرو قوماندان کړ او صادق کاهن یې د ایباتار په ځای وټاکه.

## د شمعي وژنه

۳۶ وروسته بیا پادشاه شمعي راوغوښت او هغه ته یې وویل: <د خپل ځان دپاره په اورشلیم کې کور جوړ کړه او هلته اوسېږه، مگر بل هیڅ چیرته لار نه شي. ۳۷ هغه ورځ چې ته لار شي او د قدرون له درې څخه پورې وزې، نو پوه شه چې ته به مړ شي او ته به په خپله ملامت یې.<

۳۸ شمعي پادشاه ته په ځواب کې وویل: <ډېر ښه اعلیحضرته! څنگه چې تاسو وایئ هماغسې به وکړم.> نو شمعي د ډېرې مودې دپاره په اورشلیم کې پاتې شو.

۳۹ خو درې کاله وروسته د شمعي دوه غلامان د جت پادشاه آخیش د معکه زوی ته وتښتېدل. کله چې شمعي واورېدل چې هغوی په جت کې دي، ۴۰ هغه په خپل خره باندې کته واچوله او آخیش پادشاه ته ورغی چې خپل غلامان پیدا کړي. هغه یې پیدا کړل او بېرته یې خپل کور ته راوستل. ۴۱ کله چې سلیمان ته خبر ورسېده چې شمعي د اورشلیم څخه جت ته تللی ؤ او بېرته راستون شوی دی، ۴۲ پادشاه شمعي راوغوښت او هغه ته یې وویل: <آیا تاته مې د څښتن په نوم قسم او خبرداری نه ؤ درکړی چې په هغه ورځ چې د اورشلیم نه ووځې او بل چیرته لار شي، مړ به شي؟> تا هغه وخت زما امر ومانه. ۴۳ نو ولې دې هغه قسم مات کړ چې د څښتن سره دې کړی ؤ او زما د امر څخه دې هم سرغړونه وکړه؟<

﴿٤٤﴾ همدارنگه پادشاه شمعي ته وويل: <ته په خپل زړه کې په خپلو هغو ټولو بديو باندې پوهېږې

چې زما د پلار داود سره دې کړې دي. اوس به څښتن تاته ستا د بدو کارونو سزا درکړي. ﴿٤٥﴾  
مگر څښتن به ماته برکت راکړي او هغه به د داود پادشاهي تل تر تله ټينگه وساتي.>

﴿٤٦﴾ نو بيا پادشاه بناياه ته حکم وکړ او هغه شمعي دباندې وويست او ويې واژه. نو پادشاهي د  
سليمان په لاسونو کې ټينگه پاتې شوه.

سليمان او د حکمت غوښتنه

(دوهم تواريخ ١: ٣-١٢)

٣ ﴿١﴾ سليمان د مصر د پادشاه فرعون سره يو تړون وکړ او د هغه د لور سره يې واده وکړ. هغه  
يې راوستله چې تر هغې پورې د داود په ښار کې واوسېږي ترڅو پورې چې هغه د خپلې ماني، د  
خدای د کور او د اورشليم شاوخوا دېوال د جوړولو کار سرته ورسوي. ﴿٢﴾ تر هغه وخته پورې لا  
د څښتن دپاره کور نه ؤ جوړ شوی نو ځکه به قوم په مختلفو عبادت ځايونو کې قربانۍ کولې. ﴿٣﴾  
سليمان د څښتن سره مينه کوله او د خپل پلار داود د لارښودنو په مطابق يې عمل کاوه. مگر هغه  
هم د عبادت په مختلفو ځايونو کې قربانۍ کولې او خوشبويي يې سوزوله.

﴿٤﴾ پادشاه جبعون ته لار چې هلته قربانۍ وړاندې کړي ځکه چې هغه د قربانۍ کولو تر ټولو  
مشهور ځای ؤ. سليمان به د قربانۍ په هغه ځای کې زر سوزېدونکې نذرانې وړاندې کولې. ﴿٥﴾  
يوه شپه په جبعون کې څښتن خدای هغه ته په خوب کې ورښکاره شو او پوښتنه يې ورڅخه وکړه:  
<زما څخه څه غواړې چې تاته يې درکړم؟>

﴿٦﴾ سليمان په ځواب کې وويل: <تا تل د خپل غلام يعنې زما د پلار داود سره ډېره مينه ښودلې

ده او هغه تاته وفادار، نېک او صادق ؤ. هغه ته دې خپله زیاته او نه بدلېدونکې مینه وښودله چې هغه ته دې زوی ورکړ چې نن ورځ د هغه په ځای پادشاهي کوي.

۷ نو بیا، ای زما خښتن خدایه، تا خپل غلام زما د پلار داود په ځای پادشاه کړ. مگر زه د یو کوچني ماشوم په شان یم او په دې باندې نه پوهېږم چې څنګه پادشاهي وکړم. ۸ زه د هغه قوم په منځ کې اوسېږم چې تا د خپل ځان دپاره غوره کړی دی، هغه قوم چې دومره زیات دی چې نه شمېرل کېږي. ۹ نو ماته پوهه او حکمت راکړه چې ستا په قوم باندې په عدالت سره حکومت وکړم او د ښو او بدو ترمنځ فرق وکړم. که نه، نو څوک کولی شي چې ستا په دې لوی قوم باندې پادشاهي وکړي؟<

۱۰ خښتن خوشاله شو چې سلیمان دغه غوښتنه کړې ده. ۱۱ نو خدای هغه ته وویل: <څرنګه چې تا دا وغوښتل او د خپل ځان دپاره دې نه د زیات عمر هیله وکړه، نه دې د شتمنی او نه دې د خپلو دښمنانو مرګ وغوښت بلکه د پوهې او حکمت هیله دې وکړه چې په عدل سره پادشاهي وکړي، ۱۲ څه چې تا غوښتي دي زه به یې درکړم. زه به تاته داسې پوهه او حکمت درکړم، چې له دې څخه مخکې هم د چا سره نه وو او وروسته به هم د چا سره نه وي. ۱۳ برسېره پردې هغه څه چې تا نه دي غوښتي زه به یې درکړم، یعنې شتمني او عزت دواړه، ترڅو ستا په ژوند کې په پادشاهانو کې څوک ستا سره برابر نه شي. ۱۴ او که چېرې زما اطاعت وکړې او د خپل پلار داود په شان زما د قوانینو او حکمونو څخه پیروي وکړې، زه به درته زیات عمر درکړم.>

۱۵ نو سلیمان راوښی شو او پوه شو چې خښتن ورسره په خوب کې خبرې کړې دي. بیا هغه اورشلیم ته لاړ، د خښتن د لوظ صندوق ته مخامخ ودرېد او سوزېدونکې او د سلامتی نذرانې یې خښتن ته وړاندې کړې. له هغې وروسته یې خپلو ټولو درباریانو ته میلستیا ورکړه.

- ۱۶) یوه ورځ دوه فاحشې پادشاه ته راغلې او د هغه په مخ کې ودرېدلې. ۱۷) د هغوی څخه یوې وویل: <وبخښئ، اعلیحضرته! زه او دغه ښځه په یو کور کې اوسېږو. هغه وخت چې زما ماشوم پیدا شو هغه زما سره په دې کور کې وه. ۱۸) زما د ماشوم د زېږېدلو په دریمه ورځ هغې هم یو ماشوم وزېږاوه. په هغه کور کې یوازې مونږ وو او زمونږ څخه پرته هلته بل هیڅوک نه ؤ.
- ۱۹) نو یوه شپه هغې ښځې په خوب کې خپل ماشوم د ځان لاندې کړی ؤ او هغه مړ شوی ؤ. ۲۰) نو د شپې په نیمايي کې چې کله زه ویده وم، هغه راپاڅېدلې وه او زما زوی یې زما له څنگ څخه اخیستی ؤ. هغه یې خپله غېږه کې او خپل مړ زوی یې زما په غېږه کې اچولی ؤ. ۲۱) کله چې سهار راپاڅېدم چې خپل ماشوم ته شیدې ورکړم، ومې لیدل چې هغه مړ دی! ما په غور سره په رڼا کې هغه ته وکتل او ومې لیدل چې هغه زما زوی نه دی.>
- ۲۲) هغې بلې ښځې وویل: <نه! ژوندی ماشوم زما دی او مړ ماشوم ستا دی.>
- اولنۍ ښځې بېرته په ځواب کې وویل: <نه! مړ ماشوم ستا دی او ژوندی زما دی!> نو هغوی د پادشاه په حضور کې یو تر بله شخړه وکړه.
- ۲۳) پادشاه وویل: <تاسو دواړه دا ادعا لرئ چې ژوندی ماشوم زما دی او مړ ماشوم زما نه دی.> ۲۴) نو پادشاه وویل: <ماته توره راوړئ.> نو کله چې هغوی پادشاه ته توره راوړه، ۲۵) بیا هغه حکم وکړ: <دا ژوندی ماشوم دوه ټوټې کړئ او نیم یې یوې ته ورکړئ او نیم یې بلې ته ورکړئ.>
- ۲۶) هغه ښځه چې د ژوندي ماشوم اصلي مور وه، زړه یې په خپل ماشوم باندې وسوزېده او

پادشاه ته يې وويل: <اعليحضرته! مهرباني وكړئ دا ژوندی ماشوم هغې ته ورکړئ! هغه مه وژنئ!>

مگر هغې بلې بڼې وويل: <نه دې زما وي او نه دې ستا وي. هغه دوه ټوټې کړئ!>

٢٧ هغه وخت پادشاه خپله پرېکړه وکړه: <ماشوم مه وژنئ! هغه اولنۍ بڼې ته ورکړئ ځکه چې هغه يې اصلي مور ده.>

٢٨ کله چې د اسراييلو ټول خلک واورېدل چې پادشاه دا قانوني پرېکړه کړې ده، د هغوی په نظر کې پادشاه ډېر د عزت وړ شو، ځکه هغوی وليدل چې خدای هغه ته حکمت ورکړی دی چې په عدل سره پادشاهي وکړي.

د سليمان لوړ رتبه ماموران او واليان

٤ ١ نو سليمان پادشاه په ټولو اسراييلو باندې پادشاهي کوله. ٢ او دا د هغه لوړ رتبه ماموران وو:

عزريا د صادق زوی - کاهن.

٣ اليحورف او اخيا د شيشه زامن - د هغه منشيان،

يهوشافاط د اخيلود زوی - د اطلاعاتو منشي.

٤ بنايه د يهوياذاع زوی - د لښکرو قوماندان،

صادوق او ايباتار - کاهنان.

٥ عزريا د ناتان زوی - د سيمه ايزو حکمرانانو مشر،

زابود د ناتان زوی - کاهن او د پادشاه شخصي مشاور.

⑥ اخیشار - د پادشاه د ماڼۍ مشر،

ادونیرام د عبدا زوی - د بېگاری کارونو مشر.

⑦ سلیمان د ټولو اسرائیلو دپاره دولس سیمه ایز حکمرانان ټاکلي وو. هغوی به د پادشاه او د هغه د کورنۍ دپاره د خپلو سیمو څخه خوراک تیاراوه او د دې دپاره به هر حکمران په کال کې د یوې میاشتې دپاره مسؤل ؤ. ⑧ د هغو حکمرانانو او سیمو نومونه چې هغوی یې مشران وو، په لاندې ډول دي:

بن حور، د افرایم په غرنۍ سیمه کې. ⑨ بن دقر، په ماقص، شعلیم، بیت شمس او

ایلون بیت حانان کې. ⑩ بن حسد، په اروبوت، سوکوه او د حافر په ټوله سیمه کې. ⑪

بن ایناداب، چې د سلیمان د لور تافت سره یې واده کړی ؤ، د دور په ټوله سیمه کې. ⑫ بعنه د

اخیلود زوی، په تغنک، مجدو او بیت شان ته نژدې ټولو سیمو کې چې د یزرعیل لاندې زرتان ته

نژدې دي، د بیت شان څخه تر آبل محوله او د یقمعام بلې خوا پورې. ⑬ بن جابر، د جلعاد په

راموت او د جلعاد په کلیو کې چې د منسی د اولادې یائیر په خپل پورې اړه لرله او د باشان د

ارجوب په سیمه کې، یعنې په شپېتو لویو قوي دېوال لرونکو ښارگوټو کې چې برنجي سیخ لرونکې

دروازې یې درلودلې. ⑭ اخیناداب د عیدو زوی، د محنايم په سیمه کې. ⑮ اخیمعص، چې د

سلیمان د لور باسمت سره یې واده کړی ؤ، د نفتالي په سیمه کې. ⑯ بعنه د حوشای زوی، د اشیر

په سیمه او د بعلوت په ښار کې. ⑰ یهوشافاط د فاروح زوی، د یساکار په سیمه کې. ⑱ د ایلا

زوی شمعي، د بنیامین په سیمه کې. ⑲ جابر د اوري زوی، په جلعاد کې - دا د اموریانو د

پادشاه سیحون او د باشان د پادشاه عوج هېواد ؤ. د دولسو حکمرانانو برسېره، په ټوله خاوره باندې

## د سليمان قدرت، شتمني او حکمت

٢٠ د يهودا او اسراييلو خلک د درياب د غاړې د شگو په شان ډېر وو، هغوی خوړل، خنبل او خوشاله وو. (٢١) سليمان په ټولو پادشاهيو باندې د فرات د سيند څخه نيولې د فلسطينيانو تر هېواده او د مصر تر سرحده پورې پادشاهي کوله. هغوی به باج ورکاوه او د سليمان د ژوند تر پايه د هغه تابع وو.

٢٢ د سليمان د دربار ورځنی خوراکه درې زره کيلوگرامه ښه اوږه او شپږ زره کيلوگرامه زيږه اوږه وو. (٢٣) همدارنگه لس چاغ غوايان، شل د خرځای غوايان، سل پسونه او وزې، پرته له دې هوسۍ، غرڅې او چاغ مرغان هم وو. (٢٤) سليمان د فرات د سيند د لوېديځ په ټوله خاوره باندې د تفسح څخه چې د فرات په څنگ کې ؤ نيولې د غزې تر ښاره پورې چې په لوېديځ کې ؤ، پادشاهي کوله. د فرات د لوېديځ ټول پادشاهان د هغه تابع وو او د ټولو گاونډي هېوادونو سره يې روغه جوړه وه. (٢٥) د سليمان په ټول ژوند کې په شمال کې د دان څخه نيولې په جنوب کې تر بئرشع پورې د يهودا او اسراييلو کورنۍ د خپلو ټاکونو او اينځرو د ونو د سيوري لاندې په امن کې کښېناستلي.

٢٦ سليمان د خپلو جنګي گاډيو د اسونو دپاره څلوېښت زره غوجلې او دولس زره سپاره عسکر درلودل. (٢٧) د هغه د دولسو سيمو حکمرانانو هر يو په خپله ټاکلې شوې مياشت کې د سليمان پادشاه او هر هغه چا دپاره چې په ماني کې يې ډوډۍ خوړله خوراک تياراوه. هغوی به همېشه د ضرورت شيان پوره کول. (٢٨) همدارنگه هغوی به د جنګي گاډيو د اسونو او نورو اسونو دپاره هم د اوربشو او بوسو خپله برخه د ضرورت ځای ته راوړله.



۲۹) سلیمان ته خدای لوی حکمت، خیرکتیا او بی اندازې زیاته پوهه ورکړې وه. ۳۰) د سلیمان حکمت د ختیځ د پوهانو او د مصر د پوهانو د حکمت څخه هم زیات ؤ. ۳۱) هغه د ټولو خلکو څخه ډېر زیات پوه ؤ. هغه د ازراحی ایتان او د ماحول د زامنو یعنی حیمان، کلکول او دردع څخه هم ډېر پوه ؤ او د هغه شهرت په ټولو گاونډیو هېوادونو کې خپور شو. ۳۲) هغه درې زره متلونه ویلي دي او د سندرو شمېر یې یو زر او پنځو ته رسېده. ۳۳) هغه د ونو او بوټو په باره کې، د لبنان د صبر د ونو څخه نیولې د هغه وېلني پورې چې په دېوالونو باندې شنه کیري خبرې کړې دي. هغه د څارویو، مرغانو، خزندو او ماهیانو په باره کې خبرې کړې دي. ۳۴) د ټولې نړۍ پادشاهانو د هغه د حکمت په هکله واورېدل او استازي یې ورولېدل چې د هغه خبرو ته غور ونیسي.

## سلیمان د خدای د کور د جوړولو دپاره تیاری نیسي

۵) ۱) د صور پادشاه حیرام تل د داود ملگری ؤ او کله چې هغه واورېدل چې سلیمان د خپل پلار داود په ځای پادشاه شوی دی، هغه ته یې خپل استازي واستول. ۲) سلیمان بېرته حیرام ته دغه پیغام ورواستاوه:

۳) >تاسو پوهېږئ چې زما پلار داود د هغو جگړو له کبله چې د هغه شاوخوا دبنمنو هېوادونو په مقابل کې یې درلودلې، ونه شو کولای چې د خپل څښتن خدای د عبادت دپاره کور جوړ کړي، ترڅو چې څښتن د هغه دبنمنان د هغه تر پښو لاندې کړل. ۴) مگر اوس زما څښتن خدای ماته زما په ټولو سرحدونو کې ارامي راکړې ده. زه هیڅ دبنمن نه لرم او د حملې هیڅ خطر نشته. ۵) لکه څنګه چې څښتن زما د پلار داود سره وعده کړې وه او ویلي یې وو: ستا زوی چې زه به یې ستا په ځای په تخت باندې کښېنوم هغه به زما دپاره کور جوړ کړي. نو له دې کبله ما نیت کړی دی چې د خپل څښتن خدای د عبادت دپاره کور جوړ کړم. < ۶) سلیمان زیاته کړه: >نو تاسو حکم

ورکړی چې زما دپاره د لبنان څخه د صبر د ونو لرگي پرې کړی شي. زما سړي به ستاسو د سړيو سره کار کوي او هرڅومره اجوره چې تاسو ورته ټاکئ ستاسو نفرو ته به يې ورکړم. تاسو پوهېږئ چې مونږ داسې څوک نه لرو چې تاسو صيدونيانو په شان د ونو په پرې کولو کې ماهر وي.

٧ کله چې حيرام د سليمان پيغام واورېد، هغه ډېر خوشاله شو او ويې ويل: <څښتن ته دې ثناه وي ځکه چې داود ته يې پوه زوی ورکړی دی چې په دې لوی قوم باندې پادشاهي وکړي.>

٨ نو حيرام سليمان ته دا پيغام واستاوه: <هغه پيغام چې ماته مو رالېږلی ؤ ما تر لاسه کړ، زه به ستاسو غوښتنه پوره کړم. زه به تاسو ته د صبر او ناجو د ونو لرگي تيار کړم. > ٩ زما نفر به هغه لرگي د لبنان څخه بحيرې ته رانېکته کړي، هغه به د تختې په شان د يو بل سره وتړي او د بحيرې په غاړه به يې هغه ځای ته چې تاسو يې ټاکئ درلاهو کړي. هلته به زما نفر هغه راخلاص کړي. تاسو کولای شئ چې هغه يوسئ. او تاسو به زما دا غوښتنه ومنئ چې زما د شاهي ماڼۍ خلکو ته خوراک تيار کړئ.

١٠ نو حيرام سليمان ته د صبر او ناجو د ونو هغه ټول لرگي چې هغه غوښتي وو، ور ورسول.

١١ او سليمان حيرام ته د هغه د شاهي ماڼۍ د خلکو د خوراک دپاره دوه زره ټنه غنم او څلور لکه ليتره د زيتونو سوچه تېل ورکړل. سليمان به دغه کار هر کال کاوه.

١٢ نو لکه څنگه چې څښتن وعده کړې وه هغه سليمان ته حکمت ورکړ. او د سليمان او حيرام ترمنځ سوله ايزې اړيکې وې او د هغو د ټينگښت دپاره يې يو تړون لاسليک کړ.

١٣ سليمان پادشاه د ټولو اسراييلو څخه دېرش زره نفر د بېگار دپاره راجلب کړل. ١٤ د هغوی

څخه به يې لس زره تنه په وار سره مياشت په مياشت لبنان ته لېږل، نو هغوی به يوه مياشت په

لبنان کې تېروله او دوه مياشتې به په خپل کور کې وو. ادونيرام د بېگارۍ کارونو مشر ؤ. ١٥

همدارنگه سلیمان په غرنۍ سیمه کې اتیا زره د تیرو پرېکونکي او اويا زره تنه د تیرو د وړلو دپاره درلودل. (۱۶) همدارنگه هغه درې زره او درې سوه تنه د کارگرانو مشران درلودل چې د پروژې خارنه به یې کوله او کارگرانو ته به یې لارښودنه کوله. (۱۷) هغوی د سلیمان پادشاه په حکم د تیرو د کان څخه د ډېرو بنو تیرو تختې رالیستلې چې د خدای د کور دپاره د توږل شویو تیرو څخه تهداب تیار کړي. (۱۸) د سلیمان او حیرام کارگرانو او د جبل سړیو تیرو او لرگي تیار کړل چې د خدای کور جوړ شي.

## سلیمان د خدای کور جوړوي

۶ (۱۹) د مصر څخه د اسراییلو د قوم د وتلو څخه وروسته په څلورسوه اتیاوم کال کې، په اسراییلو باندې د سلیمان د پادشاهۍ په څلورم کال، د زیو په میاشت کې چې د کال دوهمه میاشت ده، هغه د خدای د کور په جوړولو پیل وکړ.

(۲۰) هغه کور چې سلیمان د څښتن دپاره جوړ کړی ؤ د هغه اوږدوالی اووه ویشتمتره، سور یې نهه متره او لوړوالی یې دیارلس نیم متره ؤ. (۲۱) د خدای د کور مخې ته دالان ؤ چې اوږدوالی یې مساوي ؤ په سور د خدای د کور یعنی نهه متره او سور یې څلورنیم متره ؤ. (۲۲) هغه د خدای د کور په دېوالونو کې لوړې تنگې کړې گانې جوړې کړې. (۲۳) د خدای د کور په اړخونو او شاته بیروني دېوالونو ته څنگ په څنگ یې یوه درې منزله ودانۍ جوړه کړه. (۲۴) په لاندیني منزل کې هرې کوتې دوه متره او شل سانتی سور، په منځني منزل کې دوه متره او اويا سانتی سور او په پورتنی منزل کې درې متره او لس سانتی سور درلود. د خدای د کور دېوال په هر منزل کې نسبت ښکتنی منزل ته نری ؤ، ترڅو بې له دې چې په هغه کې تیرونه جوړ شي، کوتې په دېوال باندې ټینگې شي.

٧) د کومو تیرو نه چې د خښتن کور جوړ شوی و هغه په کان کې تیارې شوې وې. کله چې د خښتن کور جوړېده، نو د خټکونو، تېشو، یا د اوسپنې د نورو سامانونو اواز هلته نه اورېدل کېده.

٨) د ودانۍ د لاندیني منزل د ننوتلو دروازه د خدای د کور په جنوبي اړخ کې وه، چې د زینو په وسیله یې دوهم او دریم منزل ته لاره درلودله. ٩) نو په دې توګه سلیمان پادشاه د خدای کور بشپړ کړ. بام یې د صبر د ونو د تیرانو او تختو څخه جوړ کړ. ١٠) هغه درې منزله ودانۍ چې هر منزل یې دوه متره او شل سانتی لوړوالی درلود، د خدای د کور بیروني دېوالونو ته څنګ په څنګ وه. ودانۍ د دېوالونو سره د صبر د ونو تیرانو په وسیله نښلول شوې وه.

١١) خښتن سلیمان ته وویل: ١٢) <زما د کور په اړه چې ته یې جوړوې، که چېرې زما په ټولو فرمانونو او حکمونو باندې عمل وکړې، نو زه به هغه وعده چې ستا د پلار داود سره مې کړې ده، ستا په وسیله ترسره کړم. ١٣) او زه به د اسراییلو د قوم په منځ کې په هغه کور چې تا جوړ کړی دی اوسېرم او هغوی به هیڅکله یوازې پرېنږدم!>

١٤) نو په دې توګه سلیمان پادشاه د خدای کور بشپړ کړ.

## د خدای د کور داخلي لوازم

(دوهم تواریخ ٣: ٨ - ١٤)

١٥) داخلي دېوالونه د غولي څخه تر چته پورې د صبر د ونو په تختو باندې پوښل شوي وو او د خدای د کور غولۍ د ناجو په لرګیو باندې پوښل شوی و. ١٦) داخلي کوټه چې د ډېر مقدس ځای په نوم یادېده د خدای د کور شاته برخه کې جوړه شوې وه. هغه نهه متره اوږده وه او د صبر د ونو د تختو په وسیله چې د غولي څخه تر چته پورې رسېدلې د اصلي سالون څخه جلا شوې وه. ١٧) اصلي سالون چې ډېر مقدس ځای ته مخامخ و، اتلس متره اوږدوالی یې درلود. ١٨) د صبر د ونې

تختي د کدوانو او گلانو په نقشونو باندې ښکلې کړای شوې وې. ټوله داخلي برخه د صبر په لرگيو باندې پوښل شوې وه، ترڅو چې د دېوالونو تيرې ونه ليدل شي.

١٩) ډېر مقدس ځای تيار شو چې د خښتن د لوظ صندوق په کې کېږدي. (٢٠) د دې کوتې اوږدوالی نهه متره، سور يې نهه متره او لوړوالی يې نهه متره ؤ. داخلي برخه په سوچه سرو زرو باندې پوښل شوې وه. په همدې ډول د قربانۍ ځای چې د صبر د تختو څخه جوړ شوی ؤ په سرو زرو باندې پوښل شوی ؤ. (٢١) د خدای د کور داخلي برخه په سوچه سرو زرو باندې پوښل شوې وه او د ډېر مقدس ځای د دروازې مخامخ ته د سرو زرو ځنځيرونه ځای په ځای شوي وو چې هغه ځای هم په سوچه سرو زرو باندې پوښل شوی ؤ. (٢٢) د خدای د کور ټوله داخلي برخه په سرو زرو باندې پوښل شوې وه، همدارنگه د قربانۍ ځای هم چې ډېر مقدس ځای په څنگ کې ؤ په سرو زرو باندې پوښل شوی ؤ.

٢٣) سليمان دوه کروبيان د زيتون د لرگيو څخه جوړ کړل او په ډېر مقدس ځای کې يې کېښودل. هر يو څلورنيم متره لوړوالی درلود. (٢٤) - (٢٥) دواړه په يوه اندازه او په يو شکل وو او هر يو دوه دوه وزرونه درلودل. د هر يو وزر اوږدوالی دوه متره او شل سانتي ؤ، نو د يو وزر د سر نه د بل وزر تر سره پورې فاصله څلورنيم متره وه. (٢٧) هغه يې په ډېر مقدس ځای کې يو تر بله څنگ په څنگ داسې کېښودل، ترڅو د هغوی دوه غوړېدلي وزرونه د کوتې په منځ کې يو د بله سره ولگيږي او دوه نور وزرونه د دېوالونو سره ولگيږي. (٢٨) دواړه کروبيان په سرو زرو باندې پوښل شوي وو.

٢٩) د اصلي سالون او د ډېر مقدس ځای دېوالونه چارچاپېره د کروبيانو، د خرما د ونو او گلانو په ټورل شويو نقشونو باندې ښکلې کړای شوي وو. (٣٠) د دننيو او بيرونيو کوتو غولي هم په سرو زرو باندې پوښل شوي وو.

٣١ سلیمان د ډېر مقدس حای د ننوتلو په دروازه کې یوه دوه پله یې دروازه چې د زیتون د لرگیو  
 څخه جوړه شوې وه کېښودله، چې پنځه اړخیزه بازوگان او سرطاق یې درلودل. ٣٢ دوه پله یې  
 دروازه د کروبیانو، د خرما د ونو او گلانو په توږل شویو نقشونو باندې ښکلې کړای شوې وه. هغه  
 دروازه، کروبیان او د خرما ونې په ټکول شویو سرو زرو باندې پوښل شوي وو. ٣٣ په هماغه  
 ډول اصلي سالون ته د ننوتلو د دروازې چوکاټ د زیتون د لرگیو څخه په شکل د مستطیل جوړ  
 شوی ؤ. ٣٤ همدارنگه دوه دروازې وې چې د ناجو د لرگیو څخه جوړې شوې وې. هرې  
 دروازې دوه داسې برخې درلودلې چې چپراسونه یې درلودل. ٣٥ دا دروازې د کروبیانو، د خرما د  
 ونو او د گلانو په توږل شویو نقشونو باندې ښکلې کړای شوې وې چې یو برابر په سرو زرو باندې  
 پوښل شوې وې.

٣٦ د عبادت حای داخلي انگر گردچاپیره یو دېوال ؤ. هغه دېوال د درې طبقو توږل شویو تېرو او  
 د یوې طبقې د صبر د تیرانو څخه جوړ شوی ؤ.

٣٧ د خدای د کور تهداب د سلیمان د پادشاهۍ په څلورم کال د زیو په میاشت کې چې د کال  
 دوهمه میاشت وه کېښودل شو. ٣٨ د سلیمان د پادشاهۍ په یوولسم کال د بول په میاشت کې چې  
 د کال اتمه میاشت وه، د خدای د کور د جوړېدلو کار کټ مټ د پلان په مطابق په بشپړه توګه سرته  
 ورسېده. سلیمان اووه کاله د هغه په جوړولو باندې ولګول.

## د سلیمان ماڼی

٧ مګر سلیمان د خپلې ماڼۍ په جوړولو باندې دیارلس کاله تېر کړل او هغه یې بشپړه کړه.  
 ٢ د ماڼۍ هغه سالون چې د لبنان د ځنګل د سالون په نوم یادېده څلورڅلوېښت متره اوږدوالی،  
 دوه ویشتره متره سور او دیارلس نیم متره لوړوالی درلود. هغه د صبر د ونو د ستنو څلور قطاره

درلودل چې د صبر تیران ورباندې پراته وو. (۳) د دې سالون د صبر د لرگیو بام د تیرانو د پاسه ؤ، کوم چې په ستنو باندې پراته وو. ټول پنځه څلوېښت تیران او په هر یو قطار کې پنځلس تیران وو. (۴) د هغې کرکې گانې په درې قطارونو کې یو او بل ته مخامخ ایښودل شوي وې. (۵) دروازو او کرکیو مستطیل شکله چوکاټونه درلودل او په هر دېوال کې د کرکیو درې قطاره یو او بل ته مخامخ وو.

(۶) بل سالون چې د ستنو د سالون په نوم یادېده، دوه ویشت متره اوږد او دیارلس نیم متره یې سور ؤ. د هغه مخې ته یو دالان ؤ چې بام یې درلود او په ستنو باندې ټینګ شوی ؤ.

(۷) د پادشاه د تخت کوټه چې د قضاوت د سالون په نوم هم یادېده، یعنی هغه ځای چې سلیمان به په کې دعوي فیصله کولې، د غولي څخه تر چته پورې یې د صبر د لرگیو تختې درلودلې.

(۸) د سلیمان خپل کور په بل انگر کې د قضاوت د سالون شاته ؤ چې د نورو ودانیو په شان جوړ شوی ؤ. همدارنگه سلیمان د فرعون د لور دپاره چې هغه ورسره واده کړی ؤ د دې کور په شان یو کور جوړ کړ.

(۹) دا ټولې ودانۍ د بیرون څخه تر لوی انگره پورې او د تهداب څخه تر بامه پورې د ډبرو بنو تیرو د تختو څخه چې په ټاکلو اندازو غوڅې شوې وې او بیروني او دنني مخونه یې په آره باندې غوڅ شوي وو، جوړې شوې وې. (۱۰) تهدابونه یې په ډبرو بنو لویو تیرو باندې چې ځینې یې څلورنیم متره او ځینې یې درې نیم متره اوږدوالی درلود ایښودل شوي وو. (۱۱) د هغو د پاسه په ټاکلو اندازو غوڅې شوې ډبرې بنې تیرې او د صبر د لرگیو تیران وو. (۱۲) د مانې د لوی انگر دېوال چې د انگر څخه چاپېره شوی ؤ، د څښتن د کور د داخلي انگر او د هغه د دالان په شان درې طبقې توږل شوې تیرې او یوه طبقه د صبر د لرگیو تیران یې درلودل.

## د حورام کار

١٣ سلیمان پادشاه یو سړی راوغوښت چې حورام نومېده او د صور په ښار کې اوسېده. ١٤ هغه د نفتالي د قبیلې څخه د یوې کونډې زوی ؤ او د هغه پلار د صور څخه ؤ او د برنجو کسبگر ؤ. حورام پېر ماهر او پوه سړی ؤ او د برنجو په هر ډول کار کې یې تجربه درلودله. هغه سلیمان پادشاه ته راغی او ټول هغه کارونه چې ورته سپارل شوي وو سرته یې ورسول.

### دوه برنجي ستنې

(دوهم تواریخ ٣: ١٥ - ١٧)

١٥ حورام دوه برنجي ستنې په قالب کې جوړې کړې چې د هرې یوې لوړوالی اته متره او گردچاپېر یې پنځه متره او دېرش سانتي ؤ. ١٦ همدارنگه هغه د قالب شویو برنجو څخه دوه تاجونه جوړ کړل او د ستنو په سر باندې یې کېښودل. هر تاج دوه متره او شل سانتي لوړ ؤ. ١٧ د اوبدل شویو ځنځیرونو یو جال ؤ چې د ستنو په سر باندې یې تاجونه سینگار کړي وو. د هر تاج دپاره اووه دانې ځنځیرونه وو. ١٨ هغه په دوه قطارونو کې برنجي انار جوړ کړل چې د هر جال څخه راتاو شي او هغه تاجونه چې د ستنو په سر باندې دي، ښکلي کړي. ١٩ هغه تاجونه چې په دالان کې د ستنو په سر باندې وو، د سوسن د گلونو په شکل وو او یو متر او اتیا سانتي لوړوالي یې درلودل. ٢٠ د دواړو ستنو په تاجونو باندې د کاسه شکلې برخې دپاسه چې د جال په څنګ کې وه په چارچاپېره قطارونو کې دوه سوه برنجي اناره وو. ٢١ حورام د خدای د کور د دروازي په مخکې دا دوه برنجي ستنې ودرولې. د جنوبي خوا ستن یې د یاکین په نوم او د شمالي خوا ستن یې د بوغز په نوم یاده کړه. ٢٢ د ستنو په سر باندې د سوسن د گلونو په شکل برنجي تاجونه وو. په دې توګه د ستنو کار سرته ورسېده.



٢٣ حورام د برنجو څخه يوه گرده ټانکي جوړه کړه، چې ژوروالی يې دوه متره او شل سانتي، قطر يې څلورنيم متره او گردچاپير يې ديارلس نيم متره ؤ. ٢٤ د ټانکي د غاړې گردچاپيره د برنجي کدوانو دوه قطارونه وو، چې د ټانکي د نورو برخو سره يوځای قالب شوي وو. ٢٥ ټانکي د دولسو برنجي غوايانو په شا باندې ولاړه وه چې درې يې شمال ته، درې يې جنوب ته، درې يې ختيځ ته او درې يې لوېديځ ته مخامخ وو. ټانکي د هغو دپاسه وه او د هغو سرونه بيرون خواته وو. ٢٦ د هغه پنډوالی پنځه اويا ملي متره ؤ او څنډه يې د جام د څنډې په شان وه، لکه د سوسن د غوړېدلې گل په شان. په دې ټانکي کې د څلوېښت زرو ليترونه زياتې اوبه ځائېدلې.

### برنجي گاډی او تشتونه

٢٧ همدارنگه حورام لس برنجي گاډی جوړې کړې چې هرې يويو متر او اتيا سانتي اوږدوالی، يو متر او اتيا سانتي سور او يو متر او دېرش سانتي لوړوالی درلود. ٢٨ د گاډيو نقشه په دې ډول وه: د گاډی په چوکاټونو کې څلور کنجه تختې ايښودل شوې وې. ٢٩ په څلور کنجه تختو باندې د زمريانو، غوايانو او کروبيانو نقشونه وو. په چوکاټونو باندې د زمريانو او غوايانو د نقشونو دپاسه او لاندې د گلانو د غنچو نقشونه وو، چې د ټکول شوي فلز څخه جوړ شوي وو. ٣٠ هرې گاډی د برنجي اکسلونو سره څلور برنجي عرابې درلودلې. د تشت دپاره په څلورو کنجونو کې برنجي کومکي ميلې وې. د هغو په هر اړخ کې د گلانو د غنچو نقشونه وو. ٣١ د تشت دپاره د گاډی په سر باندې يو گرد چوکاټ ؤ. هغه د گاډی د سر څخه پنځه څلوېښت سانتي متره پورته خواته او اووه شپېته سانتي متره لاندې دننه خواته غزېدلی ؤ. د خولې چارچاپيره يې چې گرده وه نقشونه ايستل شوي وو. د گاډيو تختې گردې نه وې، بلکه څلور کنجه وې. ٣٢ څلور عرابې د تختو

لاندې وې او د عرابو اکسلونه د گاډيو پورې نښتي وو. د هرې عرابې قطر اووه شپېته سانتي ؤ. (۳۳)  
نوموړې عرابې د جنګي گاډيو د عرابو په شان جوړې شوې وې. د هغوی اکسلونه، ژي گانې، پرې  
او د عرابو منځنۍ برخې ټول په قالب کې د برنجو څخه جوړ شوي وو.

(۳۴) د هرې گاډۍ په لاندینيو څلورو کنجونو کې څلور کومکي ستنې وې چې د گاډۍ سره نښتي  
وې. (۳۵) د گاډۍ په سر باندې يوه ګرده کړۍ وه چې دوه ويشت سانتي لوړوالی يې درلود. کومکي  
ستنې او تختې د گاډۍ د سر پورې نښتي وې. (۳۶) هغه په کومکي ستنو او تختو باندې په هر  
خالي ځای کې د کروبيانو، زمريانو او د خرما د ونو نقشونه جوړ کړل او د هغو سره چارچاپېره د  
ګلانو د غنچو نقشونه وو. (۳۷) په دې ډول هغه لس گاډۍ جوړې کړې، چې ټولې په يو قالب کې  
جوړې شوې وې او د اندازې او شکل له مخې يو شان وې.

(۳۸) همدارنگه حورام لس برنجي تشونه جوړ کړل چې د هرې گاډۍ دپاره يو تشت ؤ. د هر تشت  
قطر يو متر او اتيا سانتي ؤ او شاوخوا اته سوه ليتره اوبه په کې ځائېدل. (۳۹) هغه پنځه گاډۍ د  
خدای د کور په جنوب کې او پنځه يې په شمال کې ځای په ځای کړې. د خدای د کور په جنوب  
ختيځ کڼج کې يې ټانکۍ کېښوده.

د خدای د کور د لوازمو لست

(دوهم تواريخ ۴: ۱۱ - ۵: ۱)

(۴۰) حورام همدارنگه تشونه، بېلچې او د وینو د شیندلو کاسې جوړې کړې.

نو حورام هغه ټول کارونه پای ته ورسول چې د سليمان پادشاه دپاره يې د څښتن د کور په خاطر  
په خپله غاړه اخیستي وو:

٤١) دوه ستنې

د ستنو په سر باندې دوه کاسه شکله تاجونه

د جالونو دوه سپټونه د ستنو په سر باندې د دوه کاسه شکله تاجونو د سينگارولو دپاره

٤٢) د دوو سپټونو د جالونو دپاره څلورسوه برنجي انار. (د هر جال دپاره د برنجي انارو دوه

قطارونه چې د ستنو په سر باندې د کاسه شکله تاجونو د ښکلا دپاره وو.)

٤٣) لس گاډۍ د هغو د لسو تشتونو سره

٤٤) تانکۍ او د هغې لاندې دولس برنجي غوايان

٤٥) لوبني، بېلچې او د وینو د شیندلو دپاره کاسې.

د خښتن د کور دا ټول لوازم چې حورام د سليمان پادشاه دپاره جوړ کړي وو، د صيقل شويو برنجو

څخه وو. ٤٦) دا شيان پادشاه د اردن په دره کې د سوکوت او زرتان ترمنځ د خاورې په قالبونو

کې جوړ کړي وو. ٤٧) سليمان دا شيان ونه تلل، ځکه چې هغه ډېر زيات وو او د برنجو وزن

معلوم نه شو.

٤٨) همدارنگه سليمان د خښتن د کور دپاره ټول لوازم جوړ کړل:

د قربانۍ ځای د سرو زرو څخه.

د سرو زرو مېز چې هغه سپېڅلې ډوډۍ به ورباندې ايښودل کېده چې خدای ته به نذرانه

کېدله.

٤٩) خراغدانونه چې د سوچه سرو زرو څخه وو (ډېر مقدس ځای ته مخامخ، پنځه ښي

خواته او پنځه چپ خواته).

د سرو زرو د گلانو نقشونه، خراغونه او انبورونه.

٥٠ د سوچه سرو زرو تشتونه، د پلتي پاکوونکي، د وینو د شیندلو کاسې، د خوشبویی پشقابونه او د اور لوبني.

د ډېر مقدس ځای د دروازو دپاره او همدارنگه د خدای د کور د اصلي سالون د دروازو دپاره د سرو زرو چپراسونه.

٥١ کله چې سلیمان پادشاه د خښتن د کور ټول کارونه پای ته ورسول، بیا سلیمان هغه شیان یعنی سپین او سره زر او نور لوازم چې د هغه پلار داود خښتن ته وقف کړي وو، هغه یې د خښتن د کور په تحویلخانو کې کېښودل.

د خدای کور ته د لوظ صندوق راوړل  
(دوهم تواریخ ٥: ٢ - ٦: ٢)

١ وروسته بیا سلیمان د اسراییلو سپین ږيري، د قبیلو ټول مشران او د اسراییلو د خپلونو رئیسان اورشلیم ته راوغوښتل، چې د خښتن د لوظ صندوق د صهیون یعنی د داود د ښار څخه د خدای کور ته یوسي. ٢ د کال په اوومه یعنی د ایتانیم په میاشت هغوی ټول د سلیمان پادشاه په وړاندې د جونگړو د اختر په وخت کې راغونډ شول.

٣ کله چې د اسراییلو ټول سپین ږيري راغونډ شول، کاهنانو د لوظ صندوق پورته کړ ٤ او هغه یې د خدای کور ته انتقال کړ. لایوانو او کاهنانو هم د خښتن مقدسه خېمه او د هغې ټول سپېڅلي لوازم د خدای کور ته راوړل. ٥ سلیمان پادشاه او د اسراییلو ټول قوم د لوظ د صندوق

مخې ته راغونډ شول او دومره ډېر پسونه او غوايان يې قرباني كړل چې نه شمېرل كېدل.

٦) كاهنانو د خښتن د لوظ صندوق خپل ځای ته چې د خدای په كور كې ؤ، يعنې ډېر مقدس ځای ته راوړ او هغه يې د كروبيانو د وزرونو لاندې كېښود. ٧) كروبيانو خپل وزرونه په هغه ځای باندې چې هلته د لوظ صندوق ؤ وغورځول. هغوی په صندوق او د هغه په انتقالوونكو ميلو باندې سيوری واچاوه. ٨) ميلې دومره اوږدې وې چې د هغوی سرونه د خدای د كور د اصلي سالون څخه چې ډېر مقدس ځای ته مخامخ ؤ ليدل كېدلې، مگر د كوم بل ځای څخه نه ليدل كېدلې. هغه ميلې تر نن ورځې پورې په هغه ځای كې دي. ٩) د لوظ په صندوق كې بل هيڅ شی نه ؤ، پرته د تېرو د هغو دوو لوحو څخه چې موسی<sup>۱</sup> د سینا په غره كې په هغه كې ايښې وې، چېرته چې خښتن د هغوی د مصر څخه د وتلو وروسته د اسراييلو د خلكو سره لوظ وكړ.

١٠) كله چې كاهنان د خدای د كور د اصلي سالون يعنې مقدس ځای څخه دباندې راووتل، ناڅاپه د خښتن كور د ورپځې څخه ډك شو. ١١) كاهنانو د ورپځې له كبله ونه شو كولی چې خپل خدمت ترسره كړي، ځكه چې د خښتن كور د هغه د جلال څخه ډك شوی ؤ.

١٢) سليمان وويل: >خښتن ويلي دي چې هغه به په تورې ورپځې كې اوسېږي. ١٣) په رښتيا مې ستا دپاره يو پرتمين كور جوړ كړی دی، داسې ځای چې د تل دپاره په كې واوسېږي.<

د سليمان وينا قوم ته

(دوهم تواريخ ٦: ٣-١١)

١٤) كوم وخت چې د اسراييلو خلك په هغه ځای كې ولاړ وو، پادشاه خپل مخ د هغوی خواته راواړاوه او د خدای څخه يې هغوی ته برکت وغوښت. ١٥) بيا هغه وويل: >ثناه دې وي د اسراييلو خښتن خدای ته! كومه وعده چې هغه زما د پلار داود سره كړې وه هغه يې سرته ورسوله.

څښتن داود ته ويلي وو: ﴿١٦﴾ له هغه وخت راهيسې چې ما خپل قوم د مصر څخه راوويست، ما د اسراييلو په کومې قبيلې کې هيڅ يو ښار غوره نه کړ چې په هغه کې دې زما دپاره کور جوړ شي او زما عبادت دې په کې وشي. مگر داوده، ته مې غوره کړې چې زما په قوم باندې پادشاهي وکړي. ﴿١٧﴾ سليمان زياته کړه: >دا زما د پلار هيله وه چې د اسراييلو د څښتن خدای د عبادت دپاره يو کور جوړ کړي. ﴿١٨﴾ مگر څښتن هغه ته وويل: ستا هيله په ځای وه چې غوښتل دې زما د عبادت دپاره يو کور جوړ کړي، ﴿١٩﴾ مگر ته به هغه جوړ نه کړي. بلکه ستا خپل زوی به زما کور جوړ کړي.

﴿٢٠﴾ هغه وعده چې څښتن کړې وه، هغه يې سرته ورسوله. ما د خپل پلار داود ځای ونيوه او اوس د اسراييلو په تخت باندې ناست يم او د اسراييلو د څښتن خدای د عبادت دپاره مې کور جوړ کړ. ﴿٢١﴾ همدارنگه ما د خدای په کور کې د لوظ د صندوق دپاره ځای تيار کړ. په هغه کې د څښتن د هغه لوظ د تيرو لوحې دي، يعنې هغه لوظ چې زمونږ د نيکونو سره يې د مصر څخه د راويستلو په وخت کې کړی ؤ. <

## د سليمان دعا

(دوهم تواريخ ٦: ١٢ - ٤٢)

﴿٢٢﴾ بيا سليمان د څښتن د قربانۍ د ځای مخې ته د اسراييلو د غونډې په مخ کې ودرېده او خپل لاسونه يې د اسمان خواته پورته کړل ﴿٢٣﴾ او دعا يې وکړه: >ای د اسراييلو څښتن خدایه، پورته په اسمان او لاندې په ځمکه کې ستا په شان خدای نشته! ته د خپلو خلکو سره په خپل لوظ باندې ټينگ ولاړ يې او هغوی ته چې د زړه له کومې ستا اطاعت کوي خپله تلپاتې مينه څرگندوي. ﴿٢٤﴾ هغه وعده چې تا زما پلار يعنې خپل خدمتگار داود سره کړې وه هغه دې نن ترسره کړه.

﴿٢٥﴾ نو اوس ای د اسراييلو څښتن خدایه! زه دعا کوم چې ته هغه بله وعده هم سرته ورسوي چې

زما د پلار سره دې کړې وه او ويلي دي وو: که ستا اولاده د ستا په شان په غور سره زما اطاعت وکړي، نو تل به يو د هغو څخه د اسراييلو پادشاه وي. (۲۶) نو اوس، ای د اسراييلو خدايه! د هر شي وعده چې تا د خپل خدمتگار، يعنې زما د پلار داود سره کړې وه، هغه دې رښتيا شي.

(۲۷) مگر ای خدايه، آیا ته په رښتيا سره کولی شي چې په ځمکه ژوند وکړې؟ حتی<sup>۱</sup> ټول اسمانونه دومره لوی نه دي چې ته په کې ځای شي، نو څنگه به وکولی شي چې په دې کور کې چې ما د ستا دپاره جوړ کړی دی واوسېږي؟ (۲۸) بياهم ای زما څښتن خدايه، د خپل خدمتگار دعا او هغه زاری چې ستا د رحم دپاره يې کوي قبولې کړه. هغه دعا او فرياد چې ستا خدمتگار يې نن ستا په حضور کې کوي واوړه. (۲۹) په دې کور باندې شپه او ورځ خپل نظر وساته، دا ځای چې تا د خپل عبادت دپاره غوره کړی دی. هرکله چې زه خپل مخ دې کور ته اړوم او دعا کوم، هغه دعا قبوله کړه! (۳۰) د خپل خدمتگار او د خپل قوم اسراييلو زاری چې د دې ځای لوري ته يې کوي، واوړه. د خپل استوگنځي يعنې د اسمان څخه يې واوړه او چې کله دې واوړې نو مونږ وبخښه.

(۳۱) کله چې يو سړی د بل سړي په مقابل کې په گناه کولو باندې تورن شوی وي او هغه د خدای د کور د قربانی ځای ته راوستل شي او دا قسم وخورې چې هغه بې گناه دی، (۳۲) ای څښتنه، په اسمان کې يې واوړه او د هغوی ترمنځ قضاوت وکړه. گناهگار ته داسې سزا ورکړه څنگه چې د هغې وړ دی او هغه څوک چې بې گناه وي هغه ازاد کړه.

(۳۳) کله چې ستا قوم اسراييل د هغې گناه له کبله چې ستا په مقابل کې يې کړې وي د دښمن له خوا ماتې وخورې او کله چې هغوی بېرته ستا خواته راوگرځي او د دې اقرار وکړي چې ستا په مقابل کې يې گناه کړې ده او په دې کور کې تاته دعا او زاری وکړي، (۳۴) په هغه وخت کې په اسمان کې هغه دعا او زاری قبولې کړه، د خپل قوم اسراييلو گناه وبخښه او هغوی بېرته هغې ځمکې ته راوله چې د هغوی نيکونو ته دې ورکړې وه.

٣٥) فرض کړه د خپل قوم د گناه له کبله چې د ستا په مقابل کې يې کړې وي باران ودرې. کله چې هغوی توبه وباسي، د دې کور په لور مخ راواړوي او په عاجزی سره تاته دعا وکړي، ځکه چې تا هغوی ته سزا ورکړې ده، ٣٦) نو بيا د هغوی دعا په اسمان کې واوړه او د خپل قوم اسراييلو گناهونه وبخښه. هغوی ته د ژوند سمه لاره وروښايه او په هغه ځمکه باندې چې تا خپل قوم ته د ملکیت په توگه ورکړې ده باران ووروه.

٣٧) کله چې په هېواد باندې قحطي، وبا، د وروست والي مرض يا د ملخانو يرغل راشي يا د هغوی دښمنان د هغوی ښارونه کلابند کړي، هره بلا يا مرض چې راشي، ٣٨) د هغوی دعاگانې او زاری واوړه. که چېرې ستا د قوم اسراييلو څخه يو څوک د زړه له خفگانه خپل لاسونه د دې کور لوري ته پورته کړي، ٣٩) د هغوی دعا واوړه. په خپل استوگنځي، يعنې په اسمان کې هغوی ته غوږ ونيسه، هغوی وبخښه او مرسته ورسره وکړه. يوازې ته د انسان د زړه څخه خبر يې. د هر سړي سره داسې رويه وکړه څنگه چې د هغې وړ وي، ٤٠) ترڅو ستا خلک ټول ژوند په هغې ځمکې کې چې تا زمونږ نیکونو ته ورکړې وه ستا اطاعت وکړي.

٤١) - ٤٢) کله چې يو پردی سړی د لېرې هېواد څخه، چې ستا لوی نوم او شهرت يې اورېدلی وي او ستا د قدرت او معجزو خبر شوی وي، راشي او د دې کور لوري ته دعا وکړي، ٤٣) نو د اسمان څخه چې ستا د اوسېدلو ځای دی د هغه دعا قبوله کړه او هرڅه چې هغه سړی درڅخه غواړي ورته ورېي کړه. په دې توگه به د ټولې نړۍ قومونه ستا د خپل قوم اسراييلو په شان تا وپېژني، ستا اطاعت به وکړي او په دې باندې به پوه شي چې دغه کور چې ما جوړ کړی دی ستا په نامه يادېږي.

٤٤) کله چې ته خپل قوم لېرې چې د خپلو دښمنانو سره د جگړې دپاره لار شي او هغوی که هر چېرې وي، بيا د هغه ښار خواته چې تا غوره کړی دی او د دې کور په طرف چې ما ستا د عبادت



دپاره جوړ کړی تاته دعا وکړي، (٤٥) د هغوی زاری او دعاگانې واوره. د اسمان څخه د هغوی دعاگانې قبولې کړه او هغوی ته بری ورکړه.

(٤٤) کله چې ستا قوم ستا په مقابل کې گناه وکړي - او داسې څوک نشته چې گناه ونه کړي - او ته په هغوی په قهر شې، پرېږدې چې د بنمنان هغوی ته ماتې ورکړي او هغوی خپل هېواد ته که هغه نژدې وي یا لېرې د اسیرانو په توگه بوځي، (٤٧) نو د خپلو خلکو زاری او دعاگانې واوره. که هغوی د اسیرتوب په هېواد کې توبه وباسي، تاته زاری وکړي او دا اقرار وکړي، چې هغوی څومره گناهگار او بد عمله دي، نو ای څښتنه! د هغوی زاری او دعاگانې قبولې کړه. (٤٨) که چېرې هغوی په هغه هېواد کې په رښتیا او اخلاص سره توبه وباسي او د هغه هېواد چې تا زمونږ نیکونو ته ورکړی دی، هغه ښار چې تا غوره کړی دی او د دې کور په طرف چې ستا دپاره مې جوړ کړی دی، خپل مخونه وړوي او تاته دعا وکړي، (٤٩) نو هغه وخت د هغوی زاری او دعاگانې واوره. په اسمان کې چې ستا د اوسېدلو ځای دی، هغه قبولې کړه او د هغوی سره مرسته وکړه. (٥٠) د هغوی ټول گناهونه او یاغي توب چې د ستا په وړاندې یې کړی دی وبخښه او د هغوی اسیروونکي مجبور کړه چې د هغوی سره په مهربانۍ چلند وکړي. (٥١) ځکه چې هغه ستا خپل غوره شوی قوم دی چې د مصر څخه، یعنې د اوسپنې د ویلي کولو د داش څخه دې بیرون راوویستل.

(٥٢) څښتن تعالی! ستا نظر دې د خپل خدمتگار او خپل قوم اسراییلو د زاریو په لور وي او هرکله چې هغوی تاته فریاد وکړي هغه واوره. (٥٣) ځکه هغه وخت چې تا زمونږ نیکونه د مصر څخه راوویستل، د خپل خدمتگار موسی<sup>۱</sup> په وسیله دې اعلان وکړ چې اسراییل مې د نړۍ د ټولو قومونو څخه غوره کړ چې زما خاص قوم شي. <

اخرنی دعا

٥٤) كله چې سليمان خښتن ته دا زاری او دعاگانې پای ته ورسولې، د خښتن د قربانۍ د خای د مخې څخه چې هغه په کې په گوندو و، پاڅېده او خپل لاسونه یې د اسمان خواته پورته کړل. ٥٥) هغه ودرېد او په لوړ اواز سره یې د اسراییلو د هغو ټولو خلکو دپاره چې هلته راغونډ شوي وو برکت وغوښت او ویې ویل: ٥٦) <د خښتن شاه دې وي! هغه خپل قوم اسراییلو ته د وعدې سره سم ارامي ورکړه. هغه ټولې سخاوتمندانه وعدې چې د خپل خدمتگار موسیٰ په وسیله یې کړې وې سرته ورسولې. ٥٧) لکه څنګه چې زمونږ خښتن خدای زمونږ د نیکونو سره و زمونږ سره دې هم وي. هغه دې مونږ هیڅکله نه پرېږدي او زمونږ څخه دې لاس وانخلي. ٥٨) هغه دې زمونږ ارادې بدلې کړي ترڅو مونږ تل د هغه د غوښتنې سره سم ژوند وکړو او هغه قوانین او حکمونه چې زمونږ نیکونو ته یې ورکړي وو سرته ورسوو. ٥٩) هیله کوم چې زمونږ خښتن خدای د تل دپاره زما دعا او دا غوښتنې چې د هغه څخه مې کړې دي په یاد وساتي. هغه دې تل په خپل قوم اسراییلو او د هغوی په پادشاه باندې رحم وکړي او د هغوی ورځنۍ اړتیاوې دې پوره کړي، ٦٠) ترڅو د نړۍ ټول قومونه پوه شي چې خښتن یوازینی خدای دی - بل خدای نشته. ٦١) تاسو خپل خښتن خدای ته چې د هغه قوم یاست، وفادار اوسئ او لکه څنګه چې نن یې سرته رسوئ، د هغه د ټولو قوانینو او حکمونو څخه اطاعت وکړئ.>

## سليمان او د خدای د کور وقف

(دوهم تواریخ ٧: ٤ - ١٠)

٦٢) وروسته بیا پادشاه او د هغه سره ټولو اسراییلیانو د خښتن حضور ته قربانۍ وړاندې کړې. ٦٣) سليمان دوه ویش زره غوایان او یوسلو شل زره پسونه او وزې د سلامتی د نذرانې په توګه خښتن ته قربانې کړې. نو په دې ډول پادشاه او ټولو اسراییلیانو د خښتن کور وقف کړ.

٦٤) په هماغې ورځ پادشاه د انګر منځنۍ برخه یعنې د خدای کور ته مخامخ سیمه سپېڅلې

وگرځوله، هغه ځکه دا کار وکړ چې د برنجو څخه جوړ شوی د قربانۍ ځای د دې ټولو نذرانو د ځای پر ځای د پاره ډېر کوچنی ؤ. نو هلته یې سوزېدونکې نذرانې، د غلو دانو نذرانې او د څارویو وازگې د سلامتۍ د نذرانو د پاره وړاندې کړې.

٦٥ سلیمان او د اسراییلو قوم څوارلس ورځې د خدای په کور کې اختر ولمانځه. په هغه کې په شمال کې د حمات د کنډو څخه نیولې په جنوب کې د مصر تر پولې پورې ډېر خلک راغلي وو. ٦٦ په راتلونکې ورځ هغه خلک رخصت کړل. هغوی د پادشاه ستاینه وکړه او د هغو ټولو ښو کارونو په خاطر چې څښتن د خپل خدمتگار داود او خپل قوم اسراییلو د پاره یې کړي وو په خوښۍ او خوشاله زړونو خپلو کورونو ته لاړل.

سلیمان ته د څښتن بیا ښکاره کېدل

(دوهم تواریخ ٧: ١١ - ٢٢)

٩ ١ کله چې سلیمان د څښتن د کور او د شاهي ماڼۍ جوړونه پای ته ورسوله او هغه څه چې هغه د جوړولو پلان درلود ترسره یې کړل، ٢ څښتن د دوهم ځل د پاره هغه ته ورنښکاره شو، لکه څنګه چې په جبعون کې ورته ښکاره شوی ؤ. ٣ څښتن هغه ته وویل: >ما ستا هغه زاری او دعا چې زما حضور ته دې کړې وې قبولې کړې. دا کور چې تا د هغه ځای په توګه چې تل به په کې زما عبادت کېږي جوړ کړی دی هغه مې سپېڅلی کړ. زه به په هغه باندې خپل نظر ساتم او تل به د هغه ساتنه کوم. ٤ که چېرې ته د خپل پلار داود په شان، په صداقت او پاکۍ سره زما خدمت وکړې او که ته زما د قوانینو څخه اطاعت وکړې او هر هغه څه چې ما درته د هغه حکم کړی دی سرته ورسوې، ٥ زه به هغه وعده پوره کړم چې ستا د پلار داود سره مې کړې وه او ویلي مې وو چې د هغه اولاده به تل تر تله په اسراییلو باندې پادشاهي وکړي.

٦ مگر که چپرې تاسو يا ستاسو اولاده زما څخه پيروي کول پرېږدئ او د هغو قوانينو او حکمونو څخه سرغړونه وکړئ چې تاسو ته مې درکړي دي او د نورو خدايانو خدمت او عبادت وکړئ، ٧ نو زه به خپل قوم اسراييل د هغه هېواد څخه وباسم چې هغوی ته مې ورکړی دی. همدارنگه به دا کور چې ما سپېڅلی کړی ؤ چې زما عبادت به په کې کېږي، پرېږدم. په هر ځای کې به خلک په اسراييلو باندې ملنډې ووهي او د هغوی سره به سپکه رويه وکړي. ٨ دا د خدای کور به په يوې کنډوالې باندې بدل شي او هرڅوک چې د هغې په خوا کې تېرېږي هغه به هک پک او حيران شي. هغوی به پوښتنه کوي: څښتن ولې دې هېواد او دې کور سره داسې عمل کړی دی؟ ٩ خلک به په ځواب کې وايي: دا ځکه چې هغوی خپل څښتن خدای چې د هغوی نيکونه يې د مصر څخه راويستلي وو پرې ايښی دی. هغوی نور خدايان غوره کړي دي او د هغوی خدمت او عبادت کوي. په دې خاطر څښتن په هغوی باندې دا ناوړين راوستی دی.

## د حيرام سره د سليمان تړون

(دوهم تواريخ ٨: ١ - ٢)

١٠ د شلو کالو په آخر کې چې سليمان په کې د څښتن کور او شاهي ماڼی جوړه کړه، ١١ هغه د صور پادشاه حيرام ته د جليل شل ښارگوټي ورکړل، ځکه چې حيرام هغه ته د صبر او ناجو هغه ټول لرگي او همدارنگه ټول سره زر چې هغه ورڅخه غوښتي وو، تيار کړي وو. ١٢ مگر کله چې حيرام د صور څخه د هغو ښارگوټو د ليدلو دپاره ورغی چې سليمان ورته ورکړي وو، هغه يې خوښ نه شول. ١٣ هغه پوښتنه وکړه: <ای زما وروره، دا څه قسم ښارگوټي دي چې ماته دې راکړي دي؟> له همدې کبله نوموړي ښارگوټي تر ننه پورې د بې ارزښته ښارگوټو په نوم يادېږي. ١٤ حيرام سليمان ته د څلورو ټنو څخه زيات سره زر لېږلي وو.

## د سلیمان نور لوی کارونه

(دوهم تواریخ ۸: ۳-۱۸)

۱۵ سلیمان پادشاه د خښتن د کور او د خپلې ماڼۍ د جوړولو، د اورشلیم د ختیځې خوا د ځمکې د ډکولو او د ښار د دېوال د جوړولو دپاره، همدارنگه د حاصور، مجدو او جازر د ښارونو په بیا ودانولو کې د بېگاری څخه کار واخیست. ۱۶ (د مصر پادشاه فرعون په جازر باندې حمله کړې وه، هغه یې نیولی ؤ او هغه ته یې اور اچولی ؤ. په هغه کې اوسېدونکي کنعانیان یې وژلي وو او هغه یې بیا د واده د سوغات په توګه خپلې لور، یعنې د سلیمان ښځې ته ورکړې ؤ. ۱۷ نو سلیمان جازر بیا ودان کړ.) همدارنگه هغه ښکتنی بیت حورون بېرته جوړ کړ، ۱۸ بعلت او تامار چې د یهودا په صحرا کې وو هغه یې هم بیا ودان کړل. ۱۹ سلیمان هغه ښارونه چې هغه زېرمې په کې ساتلې او هغه ښارونه چې د خپلو اسونو او جنګي ګاډیو دپاره وو، جوړ کړل. همدارنگه هغه هرڅه چې غوښتل په اورشلیم، لبنان او په هغې ټولې سیمې کې چې هغه ورباندې پادشاهي کوله، جوړ کړل.

۲۰-۲۱ سلیمان د بېگاری دپاره د کنعان د خلکو د اولادې څخه مزدوران ونيول، کوم چې د اسراییلو قوم ونه شو کولی چې د هغوی د هېواد د نیولو په وخت کې هغوی له منځه یوسي. په دې کې اموریان، حیتیان، فرزیان، حویان او یبوسیان شامل وو، چې د هغوی اولاده تر اوسه پورې غلامان دي. ۲۲ مګر سلیمان د اسراییلیانو څخه یو هم بېگاری ته ونه نیوه، بلکه هغوی د هغه عسکر، درباریان، عسکري منصبداران، قوماندانان او د هغه د جنګي ګاډیو قوماندانان او ګاډي وانان وو. ۲۳ همدارنگه هغوی د سلیمان د ودانۍ د جوړولو د پروژو آمران وو. پنځه سوه او پنځوسو نفرو به د هغو خلکو څارنه کوله چې کار به یې کاوه.

۲۴ د سلیمان ښځې چې د فرعون لور وه، د داود د ښار څخه خپلې نوې ماڼۍ ته چې سلیمان د

هغې دپاره جوړه کړې وه، کډه وکړه. وروسته بیا سلیمان هغه ځمکه راډکه کړه چې د اورشلیم ختیځ خواته پرته وه.

٢٥ سلیمان به په کال کې درې ځله د قربانۍ په هغه ځای کې چې د خښتن دپاره یې جوړ کړی ؤ، سوزېدونکې نذرانې او د سلامتۍ نذرانې وړاندې کولې او ورسره به یې د خښتن په حضور کې خوشبويي سوزوله.

په دې توګه سلیمان د خدای د کور کار پای ته ورساوه.

٢٦ همدارنګه سلیمان پادشاه په عصیون جابر کې چې د ادوم په سیمه کې ایلت ته نژدې د سرې بحیرې په غاړه ؤ، کشتۍ ګانې جوړې کړې. ٢٧ حیرام خپل خلک یغني هغه کشتۍ چلوونکي چې د دریاب سره بلد وو واستول چې په کشتۍ ګانو کې د سلیمان د نفرو سره کار وکړي. ٢٨ هغوی په کشتیو کې اوفیر ته سفر وکړ او د څوارلسو ټنو څخه زیات سره زر یې راوړل او هغه یې سلیمان ته وسپارل.

د سلیمان او د سبا د ملکې لیدنه او کتنه

(دوهم تواریخ ٩: ١ - ١٢)

١٠ کله چې د سبا ملکې د سلیمان د شهرت په باره کې واورېدل (هغه شهرت چې خښتن

سلیمان ته ورکړی ؤ)، نو هغه راغله چې په سختو پوښتنو سره هغه وازمایي. ٢ هغه د یو لوی

کاروان او اوبنانو سره چې عطر، ډېر سره زر او قیمتي تیرې ورباندې بار وو اورشلیم ته راوړسېدله.

هغه سلیمان ته راغله او د هغو ټولو شیانو په هکله چې د هغې په ذهن کې وو، د هغه سره یې خبرې

وکړې. ٣ سلیمان د هغې ټولو پوښتنو ته ځواب ورکړ، داسې یوه پوښتنه نه وه چې هغه یې

ځواب کړې نه وي. (۴) کله چې د سبا ملکې د سلیمان حکمت او هغه ماني چې هغه جوړه کړې وه، (۵) هغه خواړه چې په مېز باندې وو، د هغه د درباريانو د کښېناستو ترتيب، د خدمتگارانو ښه تنظيم او د هغوی کالي، د هغه ساقیان او هغه سوزېدونکې نذرانې چې هغه د څښتن په کور کې وړاندې کولې وليدلې، ډېره حيرانه شوه.

(۶) هغې پادشاه ته وويل: >هغه څه چې ما په خپل هېواد کې ستاسو او ستاسو د کارونو او حکمت په باره کې اورېدلي وو هغه رښتيا دي! (۷) مگر ما تر هغې پورې په دې باندې باور نه کاوه ترڅو چې راغلمه او دا هرڅه مې په خپلو سترگو وليدل. خو حتی 'ما د دې په نيمايي هم نه وو اورېدلي، ستا حکمت او شتمني د هغې څخه هم ډېره زياته ده، څه چې ما اورېدلي وو. (۸) ستاسو سړي به څومره خوشاله وي! او ستاسو درباريان به څومره خوښ وي چې تل ستاسو په حضور کې ولاړ وي او ستاسو حکمت ويني! (۹) ستاسو د څښتن خدای ټانه دې وي چې له تاسو څخه زيات خوشاله دی او تاسو يې د اسراييلو په تخت باندې کښېنولي ياست. د اسراييلو سره د څښتن د تلپاتې مينې په خاطر يې تاسو پادشاه کړي ياست چې عدالت او ښکې ټينگه کړي.<

(۱۰) هغې پادشاه ته د څلورو ټنو څخه زيات سره زر، زياته اندازه عطر او قيمتي تيرې ورکړې. څومره زيات عطر چې د سبا ملکې سلیمان پادشاه ته ورکړل دومره به بيا هيڅکله رانه وړل شي.

(۱۱) (د حيرام کشتيو د اوفير څخه پرته له سرو زرو ډېر زيات د صندل لرگي او قيمتي تيرې هم راوړلې. (۱۲) پادشاه د دې لرگيو څخه د څښتن د کور او شاهي ماني دپاره زينې او د ساز غږوونکو دپاره ربابونه جوړ کړل. د هغې ورځې څخه تر اوسه پورې دومره زيات د صندل لرگي هيڅکله نه وو راوړل شوي او نه هم ليدل شوي وو.)

(۱۳) سلیمان پادشاه د سبا ملکې ته برسېره په هغو شيانو چې هغې غوښتي وو، د خپل شاهانه

سځاوت له مخې نور سوغاتونه هم ورکړل. وروسته بيا ملکه د خپلو خدمتگارانو سره خپل هېواد يعنې سبا ته ستنه شوه.

## د سليمان پادشاه شتمني

(دوهم تواريخ ۹: ۱۳ - ۲۸)

- ۱۴) سليمان پادشاه هر کال نژدې درويشت ټنه سره زر لاس ته راوړل. ۱۵) په دې کې هغه ماليات چې د سوداگرو له خوا ورکول کېدل، د تجارت گټې او هغه باج چې د عربو د پادشاهانو او هغه ماليات چې د اسراييلو د حکمرانانو له خوا ورکول کېده شامل نه وو.
- ۱۶) سليمان پادشاه د ټکول شويو سرو زرو څخه دوه سوه دانې لوی سپرونه جوړ کړل، په هر سپر کې نژدې اووه کيلوگرامه سره زر استعمال شوي وو. ۱۷) همدارنگه هغه د ټکول شويو سرو زرو څخه درې سوه دانې کوچني سپرونه جوړ کړل، چې په هر سپر کې نژدې دوه کيلوگرامه سره زر وو. پادشاه هغه په هغه سالون کې کېښودل چې د لبنان د ځنگل په نوم يادېده.
- ۱۸) پادشاه د فيل د غاښونو څخه يو لوی تخت هم جوړ کړ او هغه ته يې د سوچه سرو زرو پوښ ورکړ. ۱۹) تخت ته د ورختلو دپاره شپږ زینې وې او د تخت سر د شا له خوا گرد ؤ. د تخت دواړو خواو ته بازوگان وو او د هر يو په خوا کې د زمري مجسمه وه. ۲۰) په شپږو زینو باندې د دولسو زمريانو مجسمې وې، د هرې زینې په اړخونو باندې يوه، يوه مجسمه وه. په بلې هېڅ پادشاهي کې داسې تخت نه ؤ جوړ شوی.

- ۲۱) د سليمان هغه جامونه چې د څښلو دپاره وو ټول د سرو زرو څخه جوړ شوي وو. د سليمان د ماني هغه سالون چې د لبنان د ځنگل په نامه يادېده، ټول سامان يې د سوچه سرو زرو څخه وو. سپين زر هېڅ استعمال شوي نه وو، ځکه چې د سليمان په وخت کې سپين زر بې ارزښته گڼل کېدل.



٢٢ هغه بحري کشتی گانې درلودلې چې د حیرام د کشتی گانو سره یې سفر کاوه. د هغه کشتی گانې به په هرو دریو کالو کې یوځل راستنېدلې او سره زر، سپین زر، د فیل غاښونه، بیزوگانې او د طاووس مرغان به یې راوړل.

٢٣ سلیمان پادشاه د نړۍ د نورو ټولو پادشاهانو څخه ډېر شتمن او د حکمت خاوند ؤ (٢٤) او ټولې نړۍ غوښتل چې راشي او هغه حکمت وگوري چې خدای سلیمان ته ورکړی ؤ. (٢٥) کال په کال به چې هرڅوک راتلل، نو د ځان سره به یې دا سوغاتونه، یعنی د سپینو او سرو زرو سامانونه، چينې، وسلې، عطر، اسونه او قچرې راوړلې.

٢٤ سلیمان خپلې جنگي قواوې چې د څوارلس سوه جنگي گاديو او دولس زره اسونو نه تشکیل شوې وې راغونډې کړې. یوه برخه یې په اورشلیم او نورې یې په نورو ښارونو کې ساتلې. (٢٧) د هغه د پادشاهۍ په وخت کې سپین زر په اورشلیم کې د تیرو په شان یو معمولي شی ؤ او د صبر د ونو لرگي لکه د یهودا د غرونو په لوېدیځو لمنو کې د اینځرو د ونو په شان پرېمانه وو. (٢٨) د سلیمان اسونه یې د مصر او ترکیې څخه واردول، شاهي سوداگرانو به هغه د ترکیې څخه اخیستل. (٢٩) هغوی به د مصر څخه یوه جنگي گادی په شپږ سوه مثقاله سپینو زرو او یو اس به یې په یوسلو پنځوس مثقاله سپینو زرو باندې اخیستل. همدارنگه ځینې به یې د حیثیانو او ارامیانو پر پادشاهانو هم خرڅول.

## د سلیمان ښځې

١١ (١) سلیمان د ډېرو بهرنیو ښځو سره مینه لرله. د فرعون د لور څخه پرته هغه د حیثي، موآب، عمون، ادم او صیدون د ښځو سره هم ودونه وکړل. (٢) څښتن امر کړی ؤ چې اسرائیلیان دې د دې قومونو سره ودونه نه کوي، ځکه چې هغوی به د اسرائیلیانو زړونه د خپلو خدایانو په لور

راوړوي. خو بياهم سليمان د هغوی په مينه کې ډوب شو او د هغوی سره يې ودونه وکړل. (۳)  
 سليمان د اووه سوه شاهزادگيو سره ودونه وکړل او همدارنگه هغه درې سوه وينځې لرلې. هغه خپلو  
 بنځو يې لارې کړې. (۴) کله چې سليمان زور شو د هغه بنځو هغه د پرديو خدايانو عبادت ته  
 واړاوه. هغه خپل څښتن خدای ته وفادار نه ؤ لکه څنگه چې د هغه پلار داود وفادار ؤ. (۵) هغه د  
 صيدون د بت عشتاروت او د عمون د کرکې وړ بت مولک عبادت وکړ. (۶) نو سليمان د څښتن په  
 مقابل کې گناه وکړه. هغه د څښتن څخه په بشپړه توگه پيروي ونه کړه لکه څنگه چې د هغه پلار  
 داود کړې وه.

(۷) سليمان په هغه غره باندې چې د اورشليم په ختيځ کې ؤ، د موآب د کرکې وړ بت کموش  
 دپاره او د عمونيانو د کرکې وړ بت مولک دپاره د عبادت ځای جوړ کړ. (۸) همدارنگه سليمان  
 هغه عبادت ځايونه هم جوړ کړل چې هلته به د هغه ټولو بهرنيو بنځو خوشبويي سوزولې او خپلو  
 خدايانو ته به يې قربانۍ وړاندې کولې.

(۹-۱۰) که څه هم څښتن د اسراييلو خدای دوه ځلې سليمان ته ورښکاره شوی ؤ او هغه ته يې  
 حکم کړی ؤ چې د پرديو خدايانو عبادت دې نه کوي، خو بياهم سليمان د څښتن اطاعت ونه کړ او  
 د هغه څخه يې پيروي ونه کړه. نو څښتن سليمان ته په قهر شو (۱۱) او ورته يې وويل: >څرنگه  
 چې تا قصداً هغه لوظ چې دې زما سره کړی ؤ مات کړ او زما قوانين او حکمونه دې عملي نه کړل،  
 په دې خاطر په رښتيا سره ستا څخه پادشاهي اخلم او ستا يو نوکر ته به يې ورکړم. (۱۲) خو بيا به  
 هم زه دا کار ستا د پلار داود په خاطر ستا په ژوندانه کې ونه کړم، بلکه ستا د زوی د پادشاهۍ په  
 وخت کې به يې ورکړم. (۱۳) خو زه به ټوله پادشاهي د هغه څخه وانخلم، بلکه هغه ته به يوه قبيله  
 زما د خدمتگار داود په خاطر او د اورشليم په خاطر چې هغه مې غوره کړی دی ورکړم.<

١٤ نو خښتن د سلیمان په ضد یو دښمن راپورته کړ، یعنې ادومي حداد چې د ادوم د شاهي کورنۍ څخه ؤ. ١٥-١٦ ډېر پخوا، کله چې داود د ادوم سره جگړه کوله، د هغه د لښکرو قوماندان یوآب د مړو د ښخولو دپاره هغه ځای ته لاړ. هغه د خپلو نفرو سره شپږ میاشتي په ادوم کې پاتې شو او په هغه وخت کې هغوی د ادوم ټول نارینه ووژل، ١٧ پرته له حداد او د هغه د پلار د ځینو ادومي خدمتگارانو څخه، چې مصر ته وتښتېدل. (په هغه وخت کې حداد هلک ؤ.) ١٨ هغوی د مدیان څخه روان شول او فاران ته لاړل. د فاران څخه یې د ځان سره نفر واخیستل او په مصر کې فرعون پادشاه ته ورغلل. هغه حداد ته کور او ځمکه ورکړه او خواږه یې ورته تیارول.

١٩ فرعون د حداد څخه دومره خوشاله ؤ چې هغه ورته د خپلې ښځې خور یعنې د ملکې تحفیس خور ورکړه. ٢٠ هغې حداد ته زوی وزېراوه چې گنوبت نومېده او تحفیس په شاهي ماڼۍ کې د هغه روزنه کوله. گنوبت هلته د فرعون د زامنو سره اوسېده.

٢١ کله چې په مصر کې حداد ته خبر ورسېد چې داود او د هغه د لښکرو قوماندان یوآب مړه شوي دي، نو حداد فرعون ته وویل: <اجازه راکړئ چې بېرته خپل وطن ته لاړ شم.>

٢٢ فرعون پوښتنه وکړه: <څه شی دې کم دي چې ته غواړې بېرته خپل وطن ته لاړ شي؟>

حداد ځواب ورکړ: <هیڅ. مگر ماته اجازه راکړئ چې لاړ شم!>

٢٣ خدای د سلیمان په مقابل کې یو بل دښمن هم، یعنې رزون د الیداع زوی راپورته کړ چې هغه د خپل بادار، هدد عزز څخه چې د صوبې پادشاه ؤ، تښتېدلی ؤ. ٢٤ هغه خپل شاوخوا ته یو څو

نفره راتپول کړل او د ياغيانو د ډلې مشر شو. دا په هغه وخت کې وشو چې داود د صوبې ځواکونه له منځه يوړل. ياغيان دمشق ته لاړل، هلته هغوی ځای په ځای شول او د هغه ځای کنترول يې په لاس کې ونيوه. (۲۵) برسېره پر هغې نارامۍ چې د حداد له خوا راپيدا کېدله، رزون هم د سليمان د ژوند تر پايه د اسراييلو د بنمن ؤ. رزون په سوريې باندې پادشاهي کوله او د اسراييلو څخه يې کرکه کوله.

## د يروبعام ياغيتوب

(۲۶) همدارنگه د نباط زوی يروبعام هم د پادشاه په مقابل کې ياغي شو. هغه د افرایم د صريده او د سليمان د مامورانو څخه ؤ. د هغه مور صروعه نومېدله او کونډه وه. (۲۷) دا هغه قصه ده چې څنگه هغه د پادشاه په مقابل کې ياغي شو.

سليمان د خپل پلار داود د ښار د دېوال سوری جوړاوه او د ختيځې خوا ځمکه يې ډکوله. (۲۸) يروبعام يو تکړه ځوان ؤ او کله چې سليمان متوجه شو چې هغه څومره سخت کار کوي، نو هغه يې د منسي او افرایم د قبيلو د ټولو مزدورانو مسئول وټاکه.

(۲۹) يوه ورځ چې يروبعام د اورشليم څخه بيرون روان ؤ، اخيا نبي چې د شيلوه څخه ؤ او نوې چپنه يې اغوستې وه په لاره کې د هغه سره مخامخ شو. هغوی دواړه په سارا کې يوازې وو.

(۳۰) اخيا خپله نوې چپنه وويستله، هغه يې وشکوله او دولس ټوټې يې کړه. (۳۱) بيا يې يروبعام ته وويل: څلس ټوټې خپل ځان ته واخله، ځکه چې د اسراييلو څښتن خدای درته وايي: گوره، په دې نژدې وخت کې به زه د سليمان څخه پادشاهي واخلم او لس قبيلې به تاته درکړم. (۳۲) مگر د خپل خدمتگار داود او د اورشليم په خاطر چې هغه مې د اسراييلو د ټولو قبيلو څخه غوره کړی

دی، سلیمان ته به یوه قبيله پرېږدم. (۳۳) زه ځکه دا کار کوم چې سلیمان او د اسراییلو خلکو زه پرېښودم او د پردیو خدایانو، یعنی د صیدونیانو د بت عشتاروت، د موآبیانو د بت کموش او د عمونیانو د بت مولک عبادت کوي. هغوی زما د امر سرغړونه کړې ده، هغوی گناه کړې ده او زما د قوانینو او حکمونو څخه یې پیروي نه ده کړې لکه څنگه چې د سلیمان پلار داود کوله.

(۳۴) مگر زه به د سلیمان څخه ټوله پادشاهي وانخلم. د خپل خدمتگار داود په خاطر چې ما غوره کړی ؤ او زما حکمونه او قوانین یې عملي کړي وو هغه به پرېږدم چې د خپل مرگ تر وخته پورې پادشاه وي. (۳۵) د سلیمان د زوی څخه به پادشاهي وانخلم او تاته به لس قبیلې درکړم. (۳۶) خو زه به یوه قبيله د هغه زوی ته پرېږدم، ترڅو زما د خدمتگار داود څراغ په اورشلیم کې، په هغه ښار کې چې ما د خپل عبادت دپاره غوره کړی دی تل روښانه پاتې شي. (۳۷) ای یروبعامه! زه به تا د اسراییلو پادشاه کړم او په هغې ټولې سیمې باندې به پادشاهي وکړې چې ته یې غواړې. (۳۸) که چېرې په کامل ډول زما اطاعت وکړې، زما د قوانینو په مطابق ژوند وکړې، زما حکم سرته ورسوي او هغه کار وکړې چې زما په نظر ښه دی لکه څنگه چې زما خدمتگار داود کول، نو زه به تل ستا سره یم. زه به تا د اسراییلو پادشاه کړم او په یقین سره به داسې وکړم لکه څنگه چې ما د داود دپاره وکړل، چې ستا اولاده به ستا څخه وروسته پادشاهي کوي. (۳۹) زه به د سلیمان د گناه له کبله د داود اولادې ته سزا ورکړم، مگر تر ابدې پورې نه.

(۴۰) په دې خاطر سلیمان هڅه وکړه چې یروبعام ووژني، مگر یروبعام د مصر پادشاه شیشق ته وتښتېد او د سلیمان تر مړینې پورې هلته پاتې شو.

د سلیمان مړینه

(دوهم تواریخ ۹: ۲۹ - ۳۱)

٤١ د سلیمان د پادشاهی نورې ټولې پېښې، دا چې هغه څه کړي دي او هغه حکمت چې هغه بنودلی ؤ، د سلیمان د تاریخ په کتاب کې لیکل شوي دي. ٤٢ سلیمان څلوېښت کاله په اورشلیم کې په ټولو اسرائیلو باندې پادشاهی وکړه. ٤٣ نو وروسته هغه مړ شو او د خپل پلار داود په ښار کې ښخ شو. د سلیمان په ځای د هغه زوی رحبعام پادشاه شو.

## د شمالي قبیلو یاغیتوب

(دوهم تواریخ ۱۰: ۱-۱۹)

١٢ ١ رحبعام شکیم ته لاړ، ځکه چې ټول اسرائیلیان هلته راغونډ شوي وو چې هغه پادشاه کړي. ٢ کله چې د نباط زوی یروبعام چې د سلیمان له لاسه مصر ته تښتېدلی ؤ، دا خبر واورېد، هغه په مصر کې نور هم پاتې شو. ٣ خو هغوی یروبعام راوغوښت او هغه او د اسرائیلو ټول خلک رحبعام ته ورغلل او هغه ته یې وویل: ٤ >ستاسو پلار سلیمان زمونږ سره ډېره سخته رویه کوله او دروند بار یې په مونږ باندې ایښی ؤ. که چېرې تاسو دا بار زمونږ څخه سپک کړئ او زمونږ دپاره ژوند آسانه کړئ، نو مونږ به ستاسو خدمت کوو.<

٥ رحبعام په ځواب کې وویل: >ماته درې ورځې وخت راکړئ چې په دې هکله فکر وکړم. بیا بیرته راشئ، زه به تاسو ته ځواب ووايم.< نو هغوی لاړل.

٦ وروسته بیا رحبعام د هغو سپین ږيرو سره مشوره وکړه چې د هغه د پلار سلیمان په ژوندانه کې یې د هغه خدمت کاوه. هغه پوښتنه وکړه: >تاسو څنگه مشوره راکوئ چې دې خلکو ته څه ځواب ووايم؟<

٧ هغوی ځواب ورکړ: >که چېرې تاسو نن د دې خلکو خدمتگار شئ، د هغوی خدمت وکړئ

او هغوی ته داسې ځواب ورکړی چې خوشاله شي، نو هغوی به تل ستاسو خدمتگاران وي. <

۸ مگر رحبعام هغه مشوره چې سپین بړیو ورته ورکړې وه د هغې پروا یې ونه ساتله او د هغو ځوانانو سره یې مشوره وکړه چې د هغه سره لوی شوي وو او د هغه خدمت یې کاوه. ۹ د هغوی څخه یې پوښتنه وکړه: <ستاسو مشوره څه ده؟ دې خلکو ته چې ماته وايي: هغه بار چې ستاسو پلار زمونږ په اوږو ایښی دی له مونږه سپک کړه، څه ځواب ووايم؟>

۱۰ هغو ځوانانو په ځواب کې وویل: <هغو خلکو ته داسې ځواب ورکړئ: زما کوچنی گوته زما د پلار د ملا څخه پندډه ده. ۱۱ زما پلار په تاسو باندې دروند بار ایښی ؤ، زه به هغه نور هم دروند کړم. زما پلار تاسو په قمچینو باندې وهلی، زه به تاسو په اغزي لرونکو قمچینو باندې ووهم.>

۱۲ لکه څنگه چې رحبعام پادشاه ويلي وو درې ورځې وروسته یروبعام او ټول خلک هغه ته بېرته راغلل. ۱۳ پادشاه د سپین بړیو د مشورې پروا ونه ساتله او خلکو ته یې ډېر سخت ځواب ورکړ. ۱۴ هغه د هغو ځوانانو مشوره ومنله او وپي ویل: <زما پلار په تاسو باندې دروند بار ایښی ؤ، زه به هغه نور هم دروند کړم. زما پلار تاسو په قمچینو باندې وهلی، زه به تاسې په اغزي لرونکو قمچینو باندې ووهم.> ۱۵ نو په دې توگه پادشاه د خلکو خبره ونه منله، ځکه چې په دې کې د څښتن غوښتنه وه، ترڅو هغه خبره سرته ورسېږي چې څښتن د اخیایي په وسیله چې د شیلوه څخه ؤ د نباط زوی یروبعام ته کړې وه.

۱۶ کله چې ټولو اسرایلیانو ولیدل چې پادشاه د هغوی خبره ونه منله، هغوی چیغې ووهلې: <مونږ باید د داود د کورنۍ سره وفادار پاتې نه شو. هغوی زمونږ دپاره څه کړي دي؟ ای د اسرایلو خلکو، ځی چې خپلو کورونو ته لاړ شو! پرېږدئ چې رحبعام په خپلو خلکو باندې

پادشاهي وکړي. نو اسراييليان خپلو کورونو ته لاړل. (۱۷) رحبعام يوازې په هغو خلکو باندې پادشاهي کوله چې د يهودا په ښارگوټو کې اوسېدل.

(۱۸) رحبعام پادشاه د بېکارۍ کارونو مسئول ادورام، اسراييليانو ته واستاوه، مگر ټولو هغه سنگسار کړ او ويې واژه. خو رحبعام په بېره په خپلې جنگي گاډۍ کې سپور شو او اورشليم ته وتښتېد. (۱۹) نو د اسراييلو شمالي قبيلو د هغې ورځې نه وروسته د داود د شاهي کورنۍ په وړاندې ياغيتوب پيل کړ.

(۲۰) کله چې د اسراييلو خلکو واورېدل چې يروبعام د مصر څخه راستون شوی دی، هغه ته يې بلنه ورکړه چې د اسراييلو غونډې ته راشي. يروبعام د هغوی بلنه ومنله او هغه يې د خپل پادشاه په توگه غوره کړ. يوازې د يهودا قبيله د داود د کورنۍ سره وفاداره پاتې شوه.

## رحبعام ته د شمعيه نبي خبرداری

(دوهم تواريخ ۱۱: ۱ - ۴)

(۲۱) کله چې رحبعام اورشليم ته ورسېد، هغه د يهودا او بنيامين د قبيلو څخه يوسلو اتيا زره غوره شوي عسکر راغونډ کړل. هغه پرېکړه وکړه چې په اسراييلو باندې حمله وکړي او د اسراييلو شمالي قبيلې يو ځل بيا تر خپل واک لاندې راولي. (۲۲) مگر خداى شمعيه نبي ته وويل: (۲۳) > د يهودا پادشاه يعنې د سليمان زوی رحبعام او د يهودا او بنيامين د قبيلو ټولو خلکو ته ووايه: (۲۴) د اسراييلو په خلکو باندې چې ستاسو ورونه دي حمله ونه کړئ، ټول خپلو کورونو ته لاړ شئ. هغه څه چې پېښ شوي دي هغه زما رضا ده. نو هغوی ټولو د څښتن د حکم څخه اطاعت وکړ او بېرته خپلو کورونو ته لاړل.



## په بیت ئیل او دان کې د سرو زرو سخوندران

۲۵) د اسراییلو پادشاه یروبعام د افرایم په غرنی سیمه کې د شکیم بنار بنه ودان کړ او هلته په کې واوسېده. وروسته بیا له هغه ځای څخه لاړ او د فنوعیل بنارگوټی یې هم بنه ودان کړ.

۲۶- ۲۷) یروبعام په خپل زړه کې وویل: <ډېر امکان لري چې پادشاهي بېرته د داود د کورنۍ په لاس کې پرېوزي، ځکه کله چې خلک اورشلیم ته د قربانۍ د وړاندې کولو دپاره د خښتن کور ته لاړ شي، ممکن چې هغوی رحبعام د یهودا پادشاه ته وفادار شي، ما ووژني او زما په ځای هغه خپل پادشاه وټاکي.>

۲۸) د خپلو سلاکارانو څخه د مشورې اخیستلو وروسته پادشاه د سرو زرو دوه سخوندران جوړ کړل. قوم ته یې وویل: <دا ستاسو دپاره سخته ده چې د عبادت دپاره اورشلیم ته ځئ. ای اسراییلیانو! دغه سخوندران ستاسو خدایان دي چې تاسو یې د مصر څخه راوویستلئ.> ۲۹) هغه د سرو زرو یو سخوندر په بیت ئیل کې او بل یې په دان کې کېښود. ۳۰) په دې کار سره قوم گناه وکړه او هغوی به د سخوندرانو د عبادت دپاره حتی تر دان پورې تلل.

۳۱) یروبعام په غونډیو باندې د عبادت ځایونه جوړ کړل. هغه د هر قسم خلکو څخه کاهنان وټاکل، که څه هم هغوی لاویان نه وو. ۳۲) هغه د اتمې میاشتې په پنځلسمه ورځ د هغه اختر په شان چې په یهودا کې لمانځل کېده اختر جوړ کړ. په بیت ئیل کې به یې د قربانۍ په ځای هغو سخوندرانو ته چې ده جوړ کړي وو قربانۍ وړاندې کولې. همدارنگه هغه په بیت ئیل کې د هغو عبادت ځایونو دپاره چې یې جوړ کړي وو کاهنان وټاکل. ۳۳) په دې توگه د اتمې میاشتې په پنځلسمه ورځ، یعنې هغه میاشت چې یروبعام په خپله ټاکلې وه، هغه د اسراییلیانو دپاره د اختر دود پیل کړ او د قربانۍ په هغه ځای کې یې چې هغه په بیت ئیل کې جوړ کړی ؤ قربانۍ وړاندې کړې.

۱۳ (۱) يو نبي د څښتن په امر د يهودا څخه بيت ئيل ته لاړ او کله چې هلته ورسېده، يروبعام د قربانۍ وړاندې کولو په خاطر د قربانۍ په ځای کې ولاړ ؤ. (۲) هغه نبي د څښتن په حکم د قربانۍ د ځای په ضد وينا وکړه: <ای د قربانۍ ځايه! ای د قربانۍ ځايه! څښتن داسې وايي: يو ماشوم به د داود په کورنۍ کې پيدا شي چې نوم به يې يوشيا وي، هغه به په تا باندې د عبادت ځايونو هغه کاهنان حلال کړي چې په دې ځای کې نذرانې وړاندې کوي او د انسان هډوکي به درباندي وسوزول شي.> (۳) وروسته نبي يوه نښه وړاندې کړه، ويې ويل: <هغه نښه دا ده چې څښتن بيان کړې ده: دا د قربانۍ ځای به دوه ټوټې شي او د هغه ايرې به بيرون توی شي.>

(۴) کله چې يروبعام پادشاه دا واورېدل، هغه خپل لاس د قربانۍ د ځای څخه د نبي خواته وراوړد کړ او ويې ويل: <هغه ونيسئ!> مگر هغه لاس چې يې د نبي خواته اوږد کړی ؤ شل شو، داسې چې هغه ونه شو کولی هغه بېرته خپل ځان ته راکش کړي. (۵) نو د هغې نښې په مطابق چې د نبي له خوا د څښتن په نامه وړاندې شوې وه، د قربانۍ ځای راولوېده، دوه ټوټې شو او ايرې يې بيرون توی شوې.

(۶) يروبعام پادشاه نبي ته وويل: <مهرباني وکړئ زما دپاره خپل څښتن خدای ته دعا وکړئ او د هغه څخه وغواړئ چې زما لاس د پخوا په شان کړي.> نبي څښتن ته دعا وکړه او د پادشاه لاس روغ شو او بېرته هماغسې شو لکه څنگه چې پخوا ؤ.

(۷) پادشاه نبي ته وويل: <راځئ زما سره کور ته لاړ شئ او يو څه وخورئ. زه به تاسو ته يو سوغات درکړم.>

۸ مگر نبي پادشاه ته په ځواب کې وويل: <که خپله نيمه پادشاهي دې هم ماته راکړې، زه به درسره لار نه شم. زه به دلته نه ډوډۍ وخورم او نه به اوبه وڅښم. ۹> څښتن ماته امر کړی دی چې نه به څه شی خورم، نه به څه شی څښم او په هغې لار چې راغلی يم په هغې به بېرته خپل کور ته نه ستنېږم. < ۱۰> نو په هغې لارې چې هغه بيت ټيل ته راغلی و بېرته په هغې لار نه شو، بلکه په بله لار لار.

## د بيت ټيل زور نبي

۱۱ په هغه وخت کې په بيت ټيل کې يو زور نبي اوسېده. د هغه زامن راغلل او هغه څه چې د يهودا نبي په هغه ورځ په بيت ټيل کې کړي وو او هغه څه چې هغه يروبعام پادشاه ته ويلي وو خپل پلار ته بيان کړل. ۱۲ زور نبي د خپلو زامنو څخه پوښتنه وکړه: <هغه په کومه لاره لار؟> نو هغوی ورته هغه لاره وښودله. ۱۳ بيا هغه خپلو زامنو ته وويل: <زما دپاره په خره باندي کته واچوئ.> هغوی همداسې وکړل او هغه ورباندي سپور شو ۱۴ او د نبي پسې لار. ويې ليدل چې هغه د څپرې د ونې لاندې ناست دی، نو پوښتنه يې ورڅخه وکړه: <آيا ته هغه نبي يې چې د يهودا څخه راغلی يې؟>

هغه ځواب ورکړ: <هو، زه يم.>

۱۵ زور نبي هغه ته وويل: <زما سره کور ته لار شه او ډوډۍ وخوره.>

۱۶ د يهودا نبي ځواب ورکړ: <زه نه شم کولی چې تا سره بېرته ستون شم، په دې ځای کې تا سره نه ډوډۍ خوړلی شم او نه درسره اوبه څښلی شم. ۱۷> ځکه چې څښتن ماته امر کړی دی چې دلته به نه څه شی خورم، نه به څه څښم او په هغې لارې چې راغلی يم بېرته به په هماغې

لارې خپل کور ته نه ستنېږم. <

۱۸ وروسته بیا هغه زور نبي چې د بيت ئيل څخه ؤ هغه ته وويل: <زه هم ستا په شان نبي يم او يوې فربنټې د څښتن په حکم ماته وويل: هغه د ځان سره کور ته راوله ترڅو يو څه وڅوري او څه وڅښي. > مگر زور نبي هغه ته دروغ وويل. ۱۹ نو د يهودا نبي د هغه سره ستون شو او د هغه په کور کې يې ډوډۍ وڅورله او اوبه يې وڅښلې.

۲۰ په هغه وخت کې چې هغوی په دسترخوان باندې ناست وو، هغه زور نبي د څښتن پيغام تر لاسه کړ. ۲۱ هغه د يهودا په نبي باندې غبر وکړ: <ستا څښتن خدای داسې وايي چې تا د هغه د امر څخه سرغړونه کړې ده او د هغه په حکم باندې دې عمل نه دی کړی. ۲۲ ته بېرته ستون شوې او په هغه ځای کې چې ته منع شوې وې تا ډوډۍ وڅورله او اوبو دې وڅښلې. له دې کبله به ستا مړی ستا د نيکونو په هديره کې ښخ نه شي. >

۲۳ کله چې هغه د خوړلو او څښلو څخه وزگار شو، نو زور نبي د يهودا د نبي دپاره په خره باندې کته واچوله ۲۴ او د يهودا نبي لار. په لاره کې زمري ورسره مخامخ شو او هغه يې وواژه. د هغه مړی په لاره کې پروت ؤ، خر او زمري د هغه په څنگ کې ولاړ وو. ۲۵ ځينې خلک په لاره تېرېدل او په لاره کې يې مړی وليد چې زمري يې په څنگ کې ولاړ ؤ. هغوی بيت ئيل ته ورغلل او څه چې دوی ليدلي وو خلکو ته يې وويل.

۲۶ کله چې زور نبي دا خبره واورېدله هغه وويل: <دا هغه نبي دی چې د څښتن د حکم څخه يې سرغړونه وکړه. نو څښتن هغه زمري ته په لاس ورکړ چې هغه وډاري او ويې وژني. لکه څنگه چې څښتن ورته ويلي وو هغه وشول. >

۲۷ وروسته بیا هغه خپلو زامنو ته وويل: <زما دپاره په خره باندې کته واچوئ. > هغوی

همداسې وکړل. (۲۸) هغه روان شو او ويې ليدل چې د نبي مړی په لاره کې پروت دی او زمري او خر لا تر اوسه هم د هغه په څنگ کې ولاړ دي. زمري نه مړی خوړلی او نه يې خر داړلی و. (۲۹) زور نبي هغه مړی راپورته کړ، هغه يې په خره باندې بار کړ او بېرته يې خپل بنار ته راوړ چې په هغه باندې وير وکړي او بنخ يې کړي. (۳۰) زور نبي هغه په خپله هديره کې بنخ کړ او هغه او د هغه زامنو ورباندې وير کاوه ويل يې: <واي، اي زما وروره! اي زما وروره!>

(۳۱) د هغه د بنخولو څخه وروسته نبي خپلو زامنو ته وويل: <کله چې زه مړ شم په هغه قبر کې مې بنخ کړی چې هغه نبي په کې بنخ شوی دی، زما جسد د هغه د جسد په څنگ کې کېږدی. (۳۲) ځکه هغه پيغام چې د څښتن په حکم يې د بيت ئيل د قربانۍ د ځای په ضد او د هغو عبادت ځايونو په ضد چې د سامره په بنارگوټو کې دي ويلي و، هغه به په يقين سره رښتيا شي.>

(۳۳) حتی له دې وروسته هم، د اسراييلو پادشاه يروبعام د خپلو بدو لارو څخه ونه گرځېده، بلکه يو ځل بيا يې د مختلفو عبادت ځايونو دپاره د هر قسم خلکو څخه کاهنان وټاکل. هرچا چې غوښتل کاهن شي هغه به يې وقف کاوه. (۳۴) د دې گناه په وجه د يروبعام پادشاهي پای ته ورسېدله او هغه او د هغه کورنی د ځمکې د منځ څخه ورکه شوه.

د يروبعام په ضد د اخيا وړاندوينه

۱۴ (۱) په هغه وخت کې د يروبعام پادشاه زوی ايباه ناروغ شو. (۲) يروبعام خپلې بنځې ته وويل: <خپله خپره بدله کړه ترڅو هيڅوک تا ونه پېژني چې زما بنځه يې او اخيا نبي ته چې په شيلوه کې اوسېږي ورشه. دا هماغه سړی دی چې ماته يې ويلي وو چې ته به په دې قوم باندې پادشاه شي. (۳) لس ډوډۍ، يو څه کيکونه او يو منگوتی شات هغه ته يوسه. هغه به تاته ووايي چې زمونږ په زوی باندې به څه پېښېږي.>

٤ نو هغه په شيلوه کې د اخيا کور ته لاړه. د ډېر عمر په وجه اخيا روند شوی ؤ. ٥ خښتن اخيا ته ويلي وو: <د يروبعام بڼځه راځي، هغه به د خپل زوی په هکله چې ناروغه دی ستا څخه پوښتنه وکړي.> همدارنگه خښتن اخيا ته ويلي وو چې هغې ته څه ووايي. خښتن زياته کړه: <کله چې هغه بڼځه راوړسېږي، نو هغه به خپل ځان داسې وښايي چې گوندې بل څوک ده.>

٦ نو کله چې اخيا د کور په دروازه کې د هغې د پښو د قدمونو اواز واورېد، هغه وويل: <ای د يروبعام بڼځې، رانوزه. ولې ته ځان داسې ښکاره کوې چې بل څوک يې؟ ستا دپاره يو بد خبر لرم.>

٧ لاړه شه او يروبعام ته ووايه چې د اسراييلو خښتن خدای داسې وايي: ته مې د خلکو له منځ څخه راپورته کړې او د خپل قوم اسراييلو مشر مې کړې. ٨ د داود د کورنۍ څخه مې پادشاهي واخيستله او تاته مې درکړه. مگر ته زما د خدمتگار داود په شان نه وې، هغه ماته پوره وفادار ؤ، زما د حکمونو څخه يې اطاعت کاوه او يوازې هغه کارونه يې کول چې زما په نظر کې صحيح وو. ٩ تا د هغو ټولو پادشاهانو په پرتله چې ستا څخه مخکې وو ډېر ناوړه کارونه وکړل. د خپل ځان دپاره دې نور خدايان يعنې فلزي بتان جوړ کړل. زما قهر دې راوپاراوه او ماته دې شا کړه.

١٠ له دې کبله به ستا په شاهي کورنۍ باندې بدبختي راوړم. زه به ستا ټوله نارينه اولاده که هغه غلامان وي يا ازاد، يو شان ووژنم. زه به ستا کورنۍ وسوزوم لکه څنگه چې څوک خوشايي سوزوي، ترڅو ټول له منځه لاړ شي. ١١ ستا د کورنۍ هر غړی چې په ښار کې مړ شي هغه به سپي وخوري او هغه چې په سارا کې مړ شي مرغان به يې وخوري، زه چې خښتن يم دا خبره کوم.>

١٢ وروسته بيا هغه زياته کړه: <اوس بېرته کور ته لاړه شه، کله چې ته خپله پښه په خپل ښار کې کېږدې ستا زوی به مړ شي. ١٣ د اسراييلو ټول قوم به د هغه دپاره وير وکړي او هغه به ښخ کړي. هغه به د يروبعام د کورنۍ يوازينی غړی وي چې ښخ به شي. ځکه چې هغه د يروبعام په

کورنی کې هغه څوک دی چې د اسراییلو څښتن خدای په هغه کې یو څه ښه والی ویني.

۱۴ څښتن به د خپل ځان دپاره په اسراییلو باندې داسې یو پادشاه وټاکي چې هغه به د یروبعام کورنی له منځه یوسي، حتی همدا اوس. ۱۵ څښتن به اسراییلو ته سزا ورکړي او هغوی به داسې ورپېرې لکه لوڅه چې په اوبو کې رپېرې. هغه به د اسراییلو د قوم رېښه له دې ښې ځمکې څخه چې د هغوی نیکونو ته یې ورکړې وه له بېخه وباسي او هغوی به د فرات د سیند پورې خواته خپاره کړي، ځکه چې هغوی د اشیره د بتانو په جوړولو د هغه قهر راپارولی دی. ۱۶ څښتن به د اسراییلو څخه ځکه لاس واخلي چې یروبعام گناه کړې ده او د اسراییلو د قوم د گناهکار کېدلو سبب گرځېدلی دی.

۱۷ وروسته بیا د یروبعام ښځه ترزې ته ستنه شوه. څنگه چې هغې د کور په دروازې باندې پښه کېښوده، زوی یې مړ شو. ۱۸ لکه څنگه چې څښتن د خپل خدمتگار اخیا نبي په وسیله ویلي وو، هغه یې ښخ کړ او ټولو اسراییلو د هغه دپاره ویر وکړ. ۱۹ د یروبعام د پادشاهۍ نورې ټولې پېښې یعنې د هغه جنگونه او دا چې هغه څنگه پادشاهي وکړه، د اسراییلو د پادشاهانو د تاریخ په کتاب کې لیکل شوي دي. ۲۰ هغه دوه ویشته کاله پادشاهي وکړه او وروسته مړ او ښخ شو. د هغه زوی ناداب د هغه په ځای پادشاه شو.

د یهودا پادشاه رحبعام

(دوهم تواریخ ۱۱: ۵ - ۱۲: ۱۵)

۲۱ د سلیمان زوی رحبعام یوڅلو پښت کلن ؤ چې د یهودا پادشاه شو او هغه اوولس کاله په اورشلیم کې پادشاهي وکړه. اورشلیم هغه ښار ؤ چې څښتن هغه د اسراییلو د ټولو قبیلو څخه د خپل عبادت دپاره غوره کړی ؤ. د رحبعام د مور نوم نعمه وه چې د عمون څخه وه.

٢٢ د يهودا خلکو داسې کارونه وکړل چې د خښتن په نظر کې ډېر خراب وو او د خپلو نيکونو په پرتله يې ډېر گناهونه وکړل چې د خښتن غيرت راوپاروي. ٢٣ همدارنگه هغوی د خپلو ځانونو دپاره د بتانو عبادت ځايونه جوړ کړل او په غونډيو باندې او د سيوري لرونکو ونو لاندې يې د عبادت دپاره د تيرو ستنې او د اشيره بتان کېښودل. ٢٤ تر ټولو ډېره بده خبره دا وه چې د عبادت په ځايونو کې لواطت کاران او فاحشې وې. د يهودا خلکو هغه ټول شرمناکه کارونه وکړل چې هغو قومونو به کول چې خښتن د اسراييليانو د وړاندې تگ په وخت کې له هغې خاورې څخه وشړل.

٢٥ د رحبعام د پادشاهۍ په پنځم کال د مصر پادشاه شيشق په اورشليم باندې حمله وکړه. ٢٦ هغه د خښتن د کور او د شاهي ماني ټولې خزاني د ځان سره يوړې. پرته له دې هغه ټول سپرونه چې سليمان د سرو زرو څخه جوړ کړي وو، هم يوړل. ٢٧ نو رحبعام پادشاه د هغو په ځای برنجي سپرونه جوړ کړل او هغه يې د هغو ساتونکو قوماندانانو ته وسپارل چې د شاهي ماني په دروازه کې يې پېره کوله. ٢٨ هرکله به چې پادشاه د خښتن کور ته ورته، نو د ساتونکو گارډ به سپرونه وړل او وروسته به يې بېرته د پېره دارانو خونې ته راوړل.

٢٩ د رحبعام د پادشاهۍ نورې پېښې او دا چې هغه څه کړي دي، د يهودا د پادشاهانو د تاريخ په کتاب کې ليکل شوي دي. ٣٠ په دې ټوله موده کې د رحبعام او يروبعام ترمنځ جگړه وه. ٣١ رحبعام مړ شو او د داود د ښار په شاهي هديره کې ښخ شو. (د هغه د مور نوم نعمه وه چې د عمون څخه وه.) د رحبعام زوی ايباه د هغه په ځای پادشاه شو.

د يهودا پادشاه ايباه

(دوهم تواريخ ١٣: ١ - ١٤: ١)

١٥ د نباط د زوی يروبعام د پادشاهۍ په اتلسم کال، ايباه د يهودا پادشاه شو ٢ او هغه



درې کاله په اورشلیم کې پادشاهي وکړه. د هغه د مور نوم معکه وه چې د ابشالوم لور وه.

۳) ایباه د خپل پلار په شان هماغسې گناهونه وکړل او هغه د خپل غور نیکه داود معکوس خپل خښتن خدای ته په بشپړه توگه وفادار نه ؤ. ۴) مگر د داود په خاطر د هغه خښتن خدای ایباه ته زوی ورکړ چې د هغه څخه وروسته په اورشلیم کې پادشاهي وکړي او اورشلیم خوندي وساتي - د داسې خراغ په شان چې نه مړ کېږي، د هغه شاهي کورنۍ به پای ته ونه رسېږي. ۵) خښتن ځکه داسې وکړل چې داود به هغه څه کول چې خښتن ورباندې خوشالېده او هیڅکله یې د هغه د حکمونو څخه سرغړونه نه وه کړې، پرته د اوریا حیثي له پېښې څخه. ۶) هغه جگړه چې د رحبعام او یروبعام ترمنځ پیل شوې وه د ایباه د ژوند تر پایه پورې یې دوام وکړ. ۷) د ایباه د پادشاهۍ نورې پېښې او دا چې هغه څه کړي دي، هغه د یهودا د پادشاهانو د تاریخ په کتاب کې لیکل شوي دي. د ایباه او یروبعام ترمنځ تل جگړه وه. ۸) ایباه مړ شو او د داود په ښار کې ښخ شو او د هغه زوی آسا د هغه په ځای پادشاه شو.

د یهودا پادشاه آسا

(دوهم تواریخ ۱۵: ۱۶ - ۱۶: ۶، ۱۱ - ۱۳)

۹) د اسراییلو د پادشاه یروبعام د پادشاهۍ په شلم کال، آسا د یهودا پادشاه شو. ۱۰) هغه یوڅلوپښت کاله په اورشلیم کې پادشاهي وکړه. د هغه د نیا نوم معکه وه چې د ابشالوم لور وه.

۱۱) آسا به د خپل غور نیکه داود په شان هغه څه کول چې خښتن ورباندې خوشالېده. ۱۲) هغه د خپل هېواد څخه هغه ټول لواطت کاران او فاحشې چې د عبادت په ځایونو کې یې خدمت کاوه وشړلې او هغه ټول بتان چې د هغه نیکونو جوړ کړي وو لېږي کړل. ۱۳) هغه خپله نیا معکه د ملکې د مور په توگه د خپل مقام څخه لېږي کړه، ځکه چې هغې یو کرغېرن د اشیره بت جوړ کړی

۱۴. آسا هغه بت رانسکور کړ او د قدرون په خوړ کې یې وسوزاوه. (۱۴) که څه هم آسا ټولې بتخانې له منځه یو نه وړلې، مگر هغه ټول عمر څښتن ته وفادار پاتې شو. (۱۵) آسا سره زر، سپین زر او هغه ټول شیان چې د هغه پلار او هغه په خپله خدای ته وقف کړي وو، د خدای په کور کې کېښودل.

۱۶. د یهودا پادشاه آسا او د اسراییلو پادشاه بعشا به تل د خپلو پادشاهو په دوران کې یو د بل سره په جگړې اخته وو. (۱۷) بعشا په یهودا باندې یرغل وکړ او د رامې د ښار په قوي کولو یې پیل وکړ په دې خاطر چې د یهودا د ټولو خلکو تگ او راتگ مخه ونیسي.

۱۸. نو آسا پادشاه هغه ټول سپین زر او سره زر چې د څښتن د کور او د خپلې ماڼۍ په خزانو کې پاتې شوي وو واخیستل. هغه یې خپلو درباریانو ته وسپارل او هغه یې دمشق ته د سوریې پادشاه بنهدد د طبرمون زوی ته، چې د حزیون لمسی ؤ، د دې پیغام سره ولېږل: (۱۹) >زما او ستاسو ترمنځ دې داسې یو تړون وي لکه څنگه چې زما د پلار او ستاسو د پلار ترمنځ ؤ. گورئ، زه تاسو ته د سپینو زرو او سرو زرو سوغات درلېږم. نو خپل تړون اوس د اسراییلو د پادشاه بعشا سره مات کړئ، ترڅو هغه خپلې لښکرې زما د سیمې څخه وباسي.<

۲۰. بنهدد پادشاه د آسا وړاندیز قبول کړ او خپل قوماندانان او لښکرې یې ولېږلې چې د اسراییلو په ښارونو باندې حمله وکړي. هغوی عیون، دان، آبل بیت معکه، د جلیل جهیل او د نفتالی ټوله سیمه ونيوله. (۲۱) کله چې بعشا پادشاه واورېدل چې څه وشول، هغه د رامه د قوي کولو کار ودراره او د ترزې ښار ته لاړ.

۲۲. وروسته بیا آسا پادشاه ټول یهودا ته حکم جاري کړ چې ټول خلک پرته له استثنا څخه هغه ټولې تیرې او لرگي چې بعشا غوښتل د رامې ښار پرې قوي کړي، راوړي. آسا په دې موادو باندې

مصغه او د بنيامين په سيمه کې د جبع ښار قوي کړ.

٢٣ نور ټول هغه کارونه چې آسا پادشاه د خپلې پادشاهۍ په دوران کې کړي دي، يعنې د هغه د زورورتوب کارونه او هغه ښارونه چې هغه جوړ کړي دي هغه د يهودا د پادشاهانو د تاريخ په کتاب کې ليکل شوي دي. مگر په زوروالي کې هغه د پښو په ناروغۍ باندې اخته شو. ٢٤ وروسته آسا مړ شو او د خپل پلار داود د ښار په شاهي هديره کې ښخ شو. بيا د هغه زوی يهوشافاط د هغه په ځای پادشاه شو.

## د اسراييلو پادشاه ناداب

٢٥ د يهودا د پادشاه آسا د پادشاهۍ په دوهم کال، د يروبعام پادشاه زوی ناداب د اسراييلو پادشاه شو او دوه کاله يې پادشاهي وکړه. ٢٦ لکه څنگه چې د هغه پلار د څښتن په مقابل کې گناه کړې وه، نو هغه هم گناه وکړه او اسراييليان يې د گناه خواته بوتلل.

٢٧ بعشا د اخيا زوی چې د يساکار د قبيلې څخه ؤ، د ناداب په ضد يې دسيسه جوړه کړه او کله چې ناداب او ټولو اسراييلي لښکرو د جبتون ښار چې په فلسطين کې ؤ محاصره کاوه، بعشا ناداب وواژه. ٢٨ دا پېښه د يهودا د پادشاه آسا د پادشاهۍ په دريم کال وشوه. نو بعشا د ناداب په ځای د اسراييلو پادشاه شو. ٢٩ څنگه چې هغه پادشاه شو، د يروبعام د کورنۍ ټول غړي يې ووژل. څرنگه چې څښتن د خپل خدمتگار اخيا نبي په وسيله چې د شيلوه څخه ؤ ويلي وو، د يروبعام د کورنۍ ټول غړي ووژل شول او يو هم ژوندی پاتې نه شو. ٣٠ دا پېښه ځکه وشوه چې يروبعام گناه وکړه، د اسراييلو د گناهکار کېدلو سبب وگرځېده او په دې ډول يې د اسراييلو د څښتن خدای قهر راوپاراوه.

٣١ د ناداب د پادشاهۍ نورې پېښې او دا چې هغه څه کړي دي، د اسراييلو د پادشاهانو د تاريخ په کتاب کې ليکل شوي دي. ٣٢ د يهودا پادشاه آسا او د اسراييلو پادشاه بعشا به تل د خپلو پادشاهيو په دوران کې يو د بل سره په جگړې اخته وو.

## د اسراييلو پادشاه بعشا

٣٣ د يهودا د پادشاه آسا د پادشاهۍ په دريم کال، د اخيا زوی بعشا د ټولو اسراييلو پادشاه شو او هغه څلورويشت کاله په ترزې کې پادشاهي وکړه. ٣٤ لکه څنگه چې يروبعام د څښتن په مقابل کې گناه کړې وه، نو هغه هم گناه وکړه او اسراييليان يې د گناه خواته بوتلل.

١٤ ١ څښتن د حناني د زوی بيهو نبي سره خبرې وکړې او هغه ته يې د بعشا دپاره دا پيغام ورکړ: ٢ >ته هيڅ شی نه وي، مگر ما د خاورو څخه راپورته کړې او د خپل قوم اسراييلو مشر مې کړې. اوس دې د يروبعام په شان گناه وکړه او زما د قوم اسراييلو د گناهکار کېدلو سبب وگرځېدلې. د اسراييليانو گناهونو زما قهر راپارولی دی. ٣ نو زه به تا او ستا کورنۍ د يروبعام د کورنۍ په شان له منځه يوسم. ٤ ستا د کورنۍ هر غړی چې په بناړ کې مړ شي هغه به سپي وخورې او هغه چې په صحرا کې مړ شي مرغان به يې وخورې.<

٥ د بعشا د پادشاهۍ نورې ټولې پېښې او د هغه د زورورتوب کارونه د اسراييلو د پادشاهانو د تاريخ په کتاب کې ليکل شوي دي. ٦ بعشا مړ او په ترزې کې ښخ شو. د هغه زوی ايله د هغه په ځای پادشاه شو.

٧ دا پيغام د څښتن له خوا د بيهو نبي په وسيله د بعشا او د هغه د کورنۍ په ضد د بعشا د هغې گناه له کبله ورکړل شو چې د څښتن په مقابل کې يې کړې وه. هغه د څښتن قهر نه يوازې په دې

راوپاراوه چې هغه داسې بد کارونه وکړل، لکه څنگه چې د هغه څخه مخکې یروبعام پادشاه کړي وو، بلکه په دې هم چې هغه د یروبعام ټوله کورنۍ ووژله.

## د اسراییلو پادشاه ایله

۸ د یهودا د پادشاه آسا د پادشاهۍ په شپږويشتم کال، ایله د بعشا زوی د اسراییلو پادشاه شو او هغه دوه کاله په ترزه کې پادشاهي وکړه. ۹ زیمری چې د هغه د عسکري منصبدارانو د ډلې څخه ؤ او د نیمو شاهي جنگي گادپو مشري یې په غاړه وه د هغه په ضد یې یوه دسیسه جوړه کړه. یوه ورځ ایله په ترزې کې د ارسا په کور کې چې د مانۍ مسئول ؤ، نېشه کوله. ۱۰ زیمری کور ته ورننوت، ایله یې وواژه او د هغه په ځای پادشاه شو. دا پېښه د یهودا د پادشاه آسا د پادشاهۍ په اووه ویشتم کال وشوه.

۱۱ څنگه چې زیمری پادشاهي پیل کړه او په تخت کښېناست، هغه د بعشا د کورنۍ ټول غړي ووژل. د هغه هیڅ یو نارینه خپلوان یا دوست یې ژوندی پرېښود. ۱۲ نو د هغه څه په مطابق چې څښتن د یېهو نبي په وسیله د بعشا په ضد ویلي وو، زیمری د بعشا ټوله کورنۍ ووژله. ۱۳ د هغوی د بت پرستۍ او گناهونو له کبله او په دې خاطر چې هغوی د اسراییلو د گناهکار کېدلو سبب گرځېدلي وو، بعشا او د هغه زوی ایله د اسراییلو د څښتن خدای قهر راوپاراوه. ۱۴ د ایله د پادشاهۍ نورې پېښې او دا چې هغه څه کړي دي د اسراییلو د پادشاهانو د تاریخ په کتاب کې لیکل شوي دي.

## د اسراییلو پادشاه زیمری

۱۵ د یهودا د پادشاه آسا د پادشاهۍ په اووه ویشتم کال، زیمری اووه ورځې په ترزې کې په

اسراييلو باندي پادشاهي وکړه. په دې وخت کې اسراييلي لښکرو د فلسطين د جبتون ښار محاصره کاوه. (۱۶) کله چې هغوی واورېدل چې زيمري د پادشاه په ضد دسيسه جوړه کړې ده او هغه يې وژلی دی، په هماغه ورځ هغوی ټولو په کمپ کې خپل قوماندان عمري د اسراييلو د پادشاه په توگه وټاکه. (۱۷) عمري د خپلو لښکرو سره د جبتون څخه لاړ او ترزه يې محاصره کړه. (۱۸) کله چې زيمري وليدل چې ښار ونيول شو، هغه د ماني دننۍ کلا ته ورننوت، کلا ته يې اور واچاوه او د اور په لمبو کې مړ شو. (۱۹) دا پېښه د څښتن په وړاندې د هغه د گناهونو له کبله وشوه. د يروبعام په شان هغه د خپلې گناه په وسيله او دا چې د اسراييلو د قوم د گناهکار کېدلو سبب گرځېدلی و، څښتن خفه کړ. (۲۰) نور ټول هغه کارونه چې زيمري کړي دي چې په هغو کې د هغه د دسيسې جوړولو قصه هم شامله ده د اسراييلو د پادشاهانو د تاريخ په کتاب کې ليکل شوي دي.

## د اسراييلو پادشاه عمري

(۲۱) په هغه وخت کې د اسراييلو قوم په دوه ډلو باندي ووېشل شو. نيم قوم د جينت د زوی تبني څخه ملاتړ کاوه چې هغه پادشاه شي او نيم د عمري څخه ملاتړ کاوه. (۲۲) مگر په پای کې د عمري پلويان برلاسي شول. نو تبني مړ شو او عمري پادشاه شو.

(۲۳) د يهودا د پادشاه آسا د پادشاهۍ په يو دېرشم کال، عمري د اسراييلو پادشاه شو او دولس کاله يې پادشاهي وکړه. اولني شپږ کاله يې په ترزه کې پادشاهي وکړه. (۲۴) وروسته يې د سامره غونډۍ په اویا کيلوگرامو سپينو زرو د سامر په نوم د يو سړي څخه واخيستله. عمري د هغه غونډۍ څخه پاخه دېوالونه تاو کړل، هلته يې يو ښار جوړ کړ او په هغه يې سامره نوم کېښود، يعنې هغه يې د غونډۍ د پخواني خاوند سامر په نوم ياد کړ.

(۲۵) عمري د هغو ټولو پادشاهانو په نسبت چې د ده څخه مخکې تېر شوي وو د څښتن په مقابل

کې زیاته گناه وکړه. (۲۶) عمري د یروبعام په شان هم گناه وکړه او د اسراییلو د قوم د گناهکار کېدلو سبب وگرځېد. هغوی په خپلې بت پرستی سره د اسراییلو د خښتن خدای قهر راوپاراوه. (۲۷) د عمري د پادشاهی نورې پېښې او د هغه د زورورتوب کارونه د اسراییلو د پادشاهانو د تاریخ په کتاب کې لیکل شوي دي. (۲۸) عمري مړ شو او په سامره کې ښخ شو. د هغه زوی اخاب د هغه په ځای پادشاه شو.

## اخاب د اسراییلو پادشاه کېږي

(۲۹) د یهودا د پادشاه آسا د پادشاهی په اته دېرشم کال، اخاب د عمري زوی د اسراییلو پادشاه شو او دوه ویش کاله یې په سامره کې پادشاهي وکړه. (۳۰) اخاب د هغو ټولو پادشاهانو په پرتله چې د هغه څخه مخکې تېر شوي وو د خښتن په مقابل کې زیاته گناه وکړه. (۳۱) د هغه دپاره دا کافي نه وه چې د یروبعام پادشاه په څېر گناه وکړي. هغه نور هم مخکې لاړ او د صیدون د پادشاه اتبعل د لور ایزابل سره یې واده وکړ، هم یې د بعل خدمت او هم هغه ته سجده وکړه. (۳۲) هغه په سامره کې د بعل دپاره یو عبادت ځای جوړ کړ، د هغه دپاره یې د قربانۍ ځای هم جوړ کړ او هغه یې د عبادت په ځای کې ځای په ځای کړ. (۳۳) همدارنگه اخاب د اشیره بت هم جوړ کړ او هغه د اسراییلو د مخکینیو پادشاهانو په پرتله ډېر داسې کارونه وکړل چې د اسراییلو د خښتن خدای قهر یې راوپاراوه.

(۳۴) د هغه د پادشاهی په دوران کې د حی ئیل په نوم یو نفر چې د بیت ئیل څخه ؤ د اریحا ښار یې یو ځل بیا ودان کړ. لکه څنګه چې خښتن د نون د زوی یوشع په وسیله وړاندوینه کړې وه، کله چې حی ئیل د اریحا بنسټ کېښود، خپل مشر زوی ابیرام یې له لاسه ورکړ او چې کله یې د هغې دروازې جوړې کړې، نو خپل کشر زوی سجویب یې له لاسه ورکړ.

۱۷ ﴿۱﴾ یو نبي چې ایلیا نومېده او د جلعاد د تشبيي څخه ؤ، اخاب پادشاه ته وویل: > د اسراییلو د ژوندي څښتن خدای په نامه چې زه یې خدمت کوم قسم خورم چې تر هغې پورې چې زه یې ونه وایم په راتلونکي څو کلونو کې به نه پرڅه او نه به باران وي.<

﴿۲﴾ بیا څښتن ایلیا ته وویل: ﴿۳﴾ > دا ځای پرېږده، ختیځ خواته لاړ شه او خپل ځان د اردن د سیند په ختیځ د کریت د خوړ په غاړه کې پټ کړه. ﴿۴﴾ د خوړ څخه به اوبه څښې او کارغانو ته مې امر کړی دی چې هلته به ډوډۍ درته راوړي.<

﴿۵﴾ ایلیا د څښتن حکم قبول کړ، لاړ او د اردن په ختیځ کې د کریت د خوړ په غاړه کې اوسېده. ﴿۶﴾ هغه به د خوړ اوبه څښلې او کارغانو به ورته هر سهار او هر ماښام ډوډۍ او غوښه راوړله.

په زرفت کې یوه کونډه ښځه

﴿۷﴾ څه موده وروسته خوړ وچ شو، ځکه چې په هېواد کې باران نه ؤ. ﴿۸﴾ هغه وخت څښتن ایلیا ته وویل: ﴿۹﴾ > اوس د زرفت ښارگوټي ته چې صیدون ته نژدې دی لاړ شه او هلته پاتې شه. ما یوې کونډې ښځې ته چې هلته اوسېږي امر کړی دی چې خواړه درکړي.< ﴿۱۰﴾ نو ایلیا زرفت ته لاړ او څنگه چې هغه د ښارگوټي دروازې ته ورسېد، یوه کونډه ښځه یې ولیدله چې د سوزولو لرگي یې راټولول. هغې ته یې غږ وکړ او ورته ویې ویل: > آیا ماته به په جام کې لږې اوبه راوړې چې ویې څښم؟< ﴿۱۱﴾ څنگه چې هغه روانه شوه چې اوبه راوړي ایلیا ورباندې غږ وکړ: > مهرباني وکړه لږه ډوډۍ هم راته راوړه.<

﴿۱۲﴾ هغې ځواب ورکړ: > زه ستا د ژوندي څښتن خدای په نامه قسم خورم چې ما سره هیڅ



ډوډۍ نشته. ما سره په منگي کې يوازې يو موتې اوږه او په کوزړۍ کې لږ د زيتونو تېل پاتې دي. دلته راغلي يم چې د سوزولو دپاره يو څه لرگي راټول کړم، کور ته يې يوسم او د خپل ځان او د خپل زوی دپاره خواږه تيار کړم. دا به زمونږ آخري خواږه وي او بيا به له لوږې مړه شو.

۱۳ ايليا هغې ته وويل: >مه وپېرېږه، کور ته لاړه شه او خپله ډوډۍ تياره کړه. مگر اول هغه څه چې درسره شته د هغې څخه يوه کوچنۍ ډوډۍ پخه کړه، ماته يې راوړه او وروسته بيا د خپل ځان او خپل زوی دپاره يو څه تيار کړه. ۱۴ ځکه چې د اسرايلو څښتن خدای داسې وايي: تر هغې ورځې پورې چې زه څښتن باران ونه وروم، د منگي اوږه او د کوزړۍ تېل به دې خلاص نه شي.<

۱۵ کونډه بنځه لاړه او څنگه چې ايليا ورته ويلي وو هماغسې يې وکړل او هغوی درې واړو د ډېرو ورځو دپاره پوره خواږه درلودل. ۱۶ لکه څنگه چې څښتن د ايليا نبي په وسيله وعده کړې وه، د منگي اوږه او د کوزړۍ تېل خلاص نه شول.

۱۷ څه موده وروسته د کور د خاوندې، يعنې د کونډې زوی ناروغ شو. د هغه حال د بدو څخه بدتر شو او آخر هغه مړ شو. ۱۸ هغې ايليا ته وويل: >ای د خدای نبي، ولې دې زما سره داسې وکړل؟ آيا د دې دپاره دلته راغلی يې چې زما گناهونه خدای ته ور په ياد کړي او زما د زوی د مړينې سبب وگرځي؟<

۱۹ ايليا ځواب ورکړ: >زوی دې ماته راکړه.< ايليا هغه د مور د غېږې څخه واخيست، هغه يې هغې بالا خانې ته يووړ چې هغه په کې اوسېده او په خپله بستره باندې يې ځملاوه. ۲۰ وروسته بيا هغه څښتن ته فریاد وکړ: >ای زما څښتن خدايه، ولې دې په دې کونډې باندې چې زه ورسره اوسېږم دا غم راوست او د هغې زوی دې وواژه؟< ۲۱ بيا ايليا درې ځلې په هغه هلک باندې ځان وروغزاوه او زاری يې وکړه: >ای زما څښتن خدايه، دا هلک بېرته راژوندی کړه!< ۲۲

څښتن د ايليا دعا او زارۍ قبوله كړه، په هلك كې ساه راپيدا شوه او هغه بېرته راژوندی شو. (۲۳)  
ايليا هغه ماشوم راپورته كړ او لاندې يې راكوز كړ. هغه يې خپلې مور ته ورکړ او ويې ويل:  
<وگوره، ستا زوی ژوندی دی!>

(۲۴) هغې په ځواب كې وويل: <اوس زه پوه شوم چې ته د خدای نبي يې او څښتن په رښتيا سره  
ستا په وسيله خبرې كوي.>

ايليا او عوبديا

۱۸ (۱) ډېره موده وروسته، د وچكالی په دريم كال څښتن ايليا ته وويل: <لاړ شه او اخاب  
پادشاه ته ځان وروښايه او زه به باران ووروم.> (۲) نو ايليا روان شو چې د اخاب سره وگوري.

په سامره كې ډېره سخته قحطي وه (۳) او اخاب د خپلې مانې مسئول عوبديا راوغوښت. (عوبديا  
د څښتن څخه ډېر وپرېده. (۴) هغه وخت چې ايزابل هڅه وكړه چې د څښتن نبيان ووژني،  
عوبديا سل تنه نبيان بوتلل، پنځوس، پنځوس تنه يې په دوه سمخو كې پټ كړل او هغوی ته به يې  
خواره او اوبه وررسول). (۵) اخاب عوبديا ته وويل: <راځئ چې په هېواد كې په ټولو چينو او  
خوړونو باندې وگرځو. كېدای شي چې يو څه واښه پيدا كړو، خپل اسونه او قچرې ورباندې ژوندي  
وساتو او د خپلو څارويو څخه يو څه له لاسه ورنه كړو.> (۶) نو هغوی موافقه وكړه چې څوك  
به د ځمكې كومه برخه د واښو دپاره لټوي. اخاب يوازې په يوه خوا لاړ او عوبديا يوازې بلې  
خواته.

(۷) كله چې عوبديا په لاره روان ؤ، ايليا د هغه سره مخامخ شو. عوبديا هغه وپېژانده، هغه ته په  
ځمكه باندې پرمخې پرېوت او ويې ويل: <ای زما باداره ايليا، آیا په رښتيا سره دا تاسو یی؟>

۱۸ هغه ځواب ورکړ: <هو. لاړ شه او خپل بادار ته ووايه چې ايليا دلته دی.>

۱۹ عوبديا ځواب ورکړ: <ما څه گناه کړې ده چې ته مې اخاب پادشاه ته ورسپارې ترڅو هغه ما ووژني؟> ۱۰ ستاسو د ژوندي څښتن خدای په نامه قسم خورم چې داسې قوم يا پادشاهي نشته چې اخاب ستاسو د لټولو دپاره هغه ځای ته يو نفر نه وي استولی. هرکله به چې هغوی اخاب ته پيغام ورلېږه چې ايليا دلته نشته، نو اخاب به هغه پادشاه مجبور او په چې قسم وخورې: ايليا دلته نشته. ۱۱ خو اوس تاسو وايئ چې لاړ شه او ووايه: ايليا دلته دی. ۱۲ که چېرې زه لاړ شم او د څښتن روح تاسو يو نامعلوم ځای ته بوځي بيا به څه کېږي؟ نو که چېرې اخاب ته ووايم چې تاسو دلته يئ او هغه مو پيدا نه کړي، ما به ووژني. دا مه هېر وئ چې زه د هلکتوب څخه د څښتن نه ډېر وېرېدم. ۱۳ ای زما باداره، آیا تاسو نه دي اورېدلي چې کله ايزابل د څښتن نبیان وژل، ما څه وکړل؟ ما سل تنه نبیان په دوه سمخو کې، يعنې په هره سمخه کې پنځوس، پنځوس تنه پټ کړل او هغوی ته مې خواږه او اوبه ورورسول. ۱۴ اوس تاسو راته وايئ چې خپل بادار ته ورشه او ورته ووايه چې ايليا دلته دی. که چېرې زه دا کار وکړم، هغه به ما ووژني!>

۱۵ ايليا په ځواب کې وويل: <د ژوندي مطلق قادر څښتن په نامه چې زه يې خدمت کوم قسم خورم چې نن به خپل ځان اخاب پادشاه ته وروښاييم.>

۱۶ نو عوبديا، اخاب پادشاه ته ورغی او هغه يې خبر کړ او اخاب د ايليا د ليدنې او کتنې دپاره وروان شو. ۱۷ کله چې هغه ايليا وليد ورته وېي ويل: <آيا دا ته يې، چې اسراييليان ډېر زيات ځوروي؟>

۱۸ ايليا ځواب ورکړ: <زه ځورونکی نه يم، بلکه ته او ستا د پلار کورنی ده. تاسو د څښتن حکمونه پرېښي دي او د بعل د بتانو عبادت مو کړی دی. ۱۹ اوس د اسراييلو ټول قوم راوغواړه

چې د کرمل په غره کې زما سره لیدنه او کتنه وکړي. د بعل خلورسوه پنځوس نبيان او د اشیره خلورسوه نبيان چې د ایزابل په دسترخوان باندې ډوډۍ خوري راوله. <

## د بعل په نبيانو باندې د ايليا برياليتوب

٢٠ نو اخاب ټول اسراييليان او د بعل نبيان راوغوښتل چې د کرمل په غره باندې سره راغونډ شي. ٢١ ايليا د قوم مخې ته ورغی او ويې ويل: <تاسو به ترڅو پورې د دوو عقيدو ترمنځ زړه نازړه اوسئ؟ که چېرې څښتن خدای وي د هغه څخه پيروي وکړئ، مگر که چېرې بعل خدای وي د هغه څخه پيروي وکړئ.>

مگر خلکو هيڅ ونه ويل.

٢٢ بيا ايليا هغوی ته وويل: <د څښتن د نبيانو څخه يوازې زه پاتې يم، مگر بعل خلورسوه پنځوس نبيان لري. ٢٣ دوه غوايان مونږ ته راولئ. د بعل نبيان دې يو غویي د خپل ځان دپاره غوره کړي، هغه دې ټوټې ټوټې کړي او په لرگيو باندې دې کېږدي، خو هغه ته دې اور نه اچوي. زه به د هغه بل غویي سره همداسې وکړم. ٢٤ بيا تاسو خپل خدای ته دعا او زاری وکړئ او زه به څښتن ته دعا او زاری وکړم. هر يوه چې اور راواستاوه، هغه خدای دی.>

وروسته بيا ټول قوم وويل: <دا ښه خبره ده.>

٢٥ نو ايليا د بعل نبيانو ته وويل: <څرنگه چې ستاسو شمېر زيات دی، نو لومړی تاسو يو غویي واخلي او هغه تيار کړئ. خپل خدای ته دعا او زاری وکړئ، مگر لرگيو ته اور مه اچوئ.>

٢٦ بيا هغوی هغه غویي چې هغوی ته ورکړل شوی و واخيست، هغه يې تيار کړ او له سهار څخه

تر غرمې پورې يې د بعل په نامه دعا او زاری وکړې. هغوی چيغې وهلې: <ای بعله، مونږ ته ځواب راکړه!> او د هغه قربانی ځای گردچاپېره يې نڅاگانې کولې چې هغوی جوړ کړی ؤ، مگر هيڅ ځواب رانغی.

۲۷ د غرمې په وخت ايليا په هغوی باندې ملنډې وهل شروع کړل او ويې ويل: <په لوړ اواز دعا وکړئ! ځکه چې هغه يو خدای دی! کېدای شي چې هغه په فکر کې ډوب شوی وي يا حاجت رفع کوي يا کېدای شي چې په سفر تللی وي! يا کېدای شي چې ویده وي او بايد هغه راوینس کړئ.>

۲۸ نو هغوی په ډېر لوړ اواز سره چيغې ووهلې او د خپل رواج له مخې يې خپل ځانونه په تورو او نېزو باندې زخمیان کړل تر دې چې د هغوی د بدنونو څخه وينې وبهډلې. ۲۹ غرمه تېره شوه او هغوی د ماسپښينه پورې خپل د لېونتوب نبوت کاوه. مگر نه کوم اواز واورېدل شو، نه چا ځواب ورکړ او نه چا کومه توجه وکړه.

۳۰ وروسته بيا ايليا قوم ته وويل: <ماته رانږدې شی.> هغوی ټول ورغلل او ايليا د څښتن هغه د قربانی ځای چې وران کړای شوی ؤ بېرته جوړ کړ. ۳۱ ايليا دولس تېرې واخيستې، د يعقوب د زامنو د دولس قبيلو څخه د هرې قبيلې دپاره يوه يوه تېره. (يعقوب هغه سړی دی چې څښتن ورته ويلي وو چې <ستا نوم به اسراييل وي.>) ۳۲ د دې تېرو څخه هغه څښتن ته د عبادت کولو دپاره د قربانی ځای ودان کړ. د هغه شاوخوا يې يو لوی لښتی وکينده، دومره لوی چې څوارلس ليتره اوبه په کې ځائېدلې. ۳۳ وروسته يې د قربانی په ځای باندې لرگي ځای په ځای کړل، غويي يې ټوټې ټوټې کړ او په لرگيو باندې يې کېښود. هغه وويل: <څلور منگي د اوبو څخه ډک کړئ او په نذرانې او لرگيو باندې يې توی کړئ.> هغوی همداسې وکړل ۳۴ او هغه وويل: <يو ځل بيا داسې وکړئ> او هغوی همدا کار وکړ. هغه وويل: <د دريم ځل دپاره دا کار وکړئ> او هغوی همداسې وکړل. ۳۵ د قربانی د ځای گردچاپېره اوبه جاري شوې او لښتی هم ډک شو.

۳۶ ماسپنين چې د قربانۍ کولو وخت ؤ، ايليا نبي د قربانۍ ځای ته راژرې شو او دعا يې وکړه:  
>ای د ابراهيم، اسحاق او يعقوب خښتن خدايه، نن دا ثابته کړه چې ته د اسراييلو خدای يې او زه  
ستا خدمتگار يم او دا هرڅه مې د ستا په امر کړي دي. ۳۷ ای خښتنه! ځواب راکړه، ماته ځواب  
راکړه، ترڅو خلک په دې باندې پوه شي چې ته خښتن خدای يې او ته يې چې هغوی بېرته خپل  
ځان ته راپروي.<

۳۸ خښتن اور رانازل کړ او قرباني، لرگي، تيرې او خاوره يې وسوزوله او په لښتي کې يې اوبه  
وچې کړې. ۳۹ کله چې خلکو دا وليدل، ځانونه يې په ځمکه باندې وغورزول او چيغې يې  
ووېلي: <خښتن، خدای دی! خښتن، خدای دی!>

۴۰ هغه وخت ايليا هغوی ته حکم وکړ: <د بل نبیان ونيسئ او يو هم مه پرېږدئ چې وتښتي!>  
هغوی يې ونيول او ايليا هغوی د قيشون خوړ ته کوز کړل او هلته يې ووژل.

## د وچکالی پای ته رسېدل

۴۱ ايليا اخاب ته وويل: <لاړ شه، وخوره او وڅښه، ځکه چې د سخت باران اواز دی.> ۴۲  
کله چې اخاب روان شو چې څه وڅوري او وڅښي، ايليا د کرمل د غره څوکې ته وخوت، ځمکې  
ته ورټيټ شو او خپل سر يې د زنگونو په منع کې کېښود. ۴۳ هغه خپل خدمتگار ته وويل:  
<لاړ شه او د بحيرې خواته وگوره.>

خدمتگار لاړ او بېرته راستون شو، ويې ويل: <څه شی مې ونه ليد.> په دې توگه ايليا اووه ځلې  
هغه ولېږه. ۴۴ هغه په اووم ځل بېرته راغی او ويې ويل: <لږه ورپېخ مې وليدله چې د انسان د  
لاس څخه لويه نه وه او د بحيرې څخه راپورته کېدله.>

ایلیا خپل خدمتگار ته امر وکړ: >اخاب پادشاه ته ورشه او ورته ووايه چې خپله جنگي گاډۍ تياره کړي او مخکې له دې چې باران هغه ايسار کړي، بېرته خپل کور ته ستون شي.<

٤٥ په ډېر لږ وخت کې اسمان په تورو ورپځو کې پټ شو، باد راوالت او سخت باران پيل شو. اخاب خپلې گاډۍ کې سپور شو او بېرته يزرعيل ته روان شو. ٤٦ خښتن ایلیا ته قوت ورکړ، هغه خپل کالي په ملا پورې کلک وتړل او تر يزرعيل پورې په ټوله لاره کې د اخاب په مخکې ځغلېده.

ایلیا د سینا غره ته تنبتي

١٩ ١ نو بیا اخاب خپلې ښځې ایزابل ته دا ټولې خبرې وکړې چې ایلیا څه کړي وو او څنگه یې د بعل نبیان ووژل. ٢ هغې ایلیا ته یو استازی واستاوه چې هغه ته داسې ووايي: >زما خدایان دې ما ووژني که سبا تر دې وخته پورې ستا سره هماغسې کار ونه کړم لکه څنگه چې تا د هغو نبیانو سره کړی دی.<

٣ ایلیا ووپرېده او د خپل ژوند د ژغورلو په خاطر وتنبتېد. کله چې هغه بشرشع ته چې په یهودا کې ده راغی، خپل نوکر یې هلته پرېښود. ٤ هغه په خپله یوه ورځ په دښته کې سفر وکړ. د جaro بوټي ته ورسېده، د هغه لاندې کښېناست او دعا یې وکړه چې مړ شي. هغه وویل: >ای خښتنه، نور بس دی! زما ژوند واخله، زه د خپلو نیکونو څخه بهتر نه یم.< ٥ وروسته بیا هغه د بوټي لاندې پرېوت او ویده شو.

ناخاپه یوې فربنتې هغه لمس کړ او ورته وپې ویل: >پاخېره او وخوره.< ٦ هغه شاوخوا ته وکتل او وپې لیدل چې سرته یې یوه ډوډۍ چې په تودو سکرو باندې پخه شوې وه او د اوبو منگۍ ایښی ؤ. هغه ډوډۍ وخوړله او اوبه یې وڅښلې او بېرته ځملاست.

۷) د خښتن فرښته د دوهم ځل دپاره راغله، هغه يې لمس کړ او ورته ويې ويل: <پاخپړه او خوړه، ځکه چې ډېر اوږد سفر دې مخې ته پروت دی.> ۸) نو هغه پاڅېد، ډوډۍ يې وخوړله او اوبه يې وڅښلې. د هغو خواړو په وسيله هغه قوت وموند او څلوېښت ورځې او څلوېښت شپې يې سفر وکړ ترڅو سينا يعنې د خداى غره ته ورسېد. ۹) هلته يوې څمخې ته ورننوت او شپه يې په کې تېره کړه.

## خښتن ايليا ته وربڼکاره کيږي

ناڅاپه خښتن د ايليا سره خبرې وکړې: <اى ايليا، دلته څه کوي؟>

۱۰) هغه ځواب ورکړ: <مطلق قادر خښتنه خدايه، ما يوازې ستا خدمت کړى دى او هغه هم تل په شوق سره. مگر اسراييليانو تا سره خپل لوظ مات کړى دى، ستا د قربانۍ ځايونه يې وران کړي دي او ستا نبيان يې وژلي دي. يوازې زه پاتې يم او اوس هغوى هڅه کوي چې ما هم ووژني.>

۱۱) خښتن هغه ته وويل: <بيرون ووځه او زما په حضور کې په غره باندي ودرېږه.>

خښتن په هغه ځاى باندي تېر شو او يو سخت او قوي باد راولوت چې غونډۍ يې سره جلا کړې او تيرې يې ميده ميده کړې، مگر خښتن خپله په هغه باد کې نه ؤ. باد ودرېد او وروسته بيا زلزله وشوه، مگر خښتن په خپله په زلزله کې نه ؤ. ۱۲) د زلزلي څخه وروسته اور راغى، مگر خښتن خپله په اور کې نه ؤ. له اور څخه وروسته يو نرم اواز راغى. ۱۳) کله چې ايليا دا اواز واورېد، خپل مخ يې په چپنه باندي پټ کړ، بيرون ووت او د څمخې په خوله کې ودرېد.

په اواز کې ورته وويل شول: <اى ايليا، دلته څه کوي؟>



١٤ هغه ځواب ورکړ: <مطلق قادر څښتنه خدایه، ما یوازې ستا خدمت کړی دی او هغه هم تل په شوق سره. مگر اسرائیلیانو تا سره خپل لوظ مات کړی دی، ستا د قربانۍ ځایونه یې وران کړي دي او ستا نبیان یې وژلي دي. یوازې زه پاتې یم او اوس هغوی هڅه کوي چې ما هم ووژني.>

١٥ څښتن هغه ته وویل: <په کومه لاره چې راغلی یې بېرته په هماغې لارې د دمشق دښتې ته لاړ شه. بیا ښار ته ننوزه او د حزائیل سر په تېلو غوړ کړه چې هغه د سوریې پادشاه شي.> ١٦ همدارنگه د نمشي زوی ییهو د اسرائیلو د پادشاه په توگه وټاکه او د شافاط زوی الیشع چې د ابل محوله څخه دی هم وټاکه چې ستا په ځای نبي شي. ١٧ هرڅوک چې د حزائیل له لاسه د وژل کېدو څخه وژغورل شي هغه به د ییهو په لاس ووژل شي او هرڅوک چې د ییهو څخه وتښتي د الیشع په لاس به ووژل شي. ١٨ خو بیا به هم زه اووه زره نفره په اسرائیلو کې ژوندي پرېږدم - یعنې هغه ټول چې ماته وفادار دي، بعل ته یې سجده نه ده کړې او نه یې د هغه بت ښکل کړی دی.>

## الیشع ته بلنه ورکول

١٩ ایلیا لاړ او الیشع یې وموند چې په یوه جوړه غوایانو باندې یې قلبه کوله. یوولس جوړه غوایان د هغه څخه مخکې وو او په دولسمې جوړې باندې هغه خپله قلبه کوله. ایلیا خپله چپه وایستله او الیشع ته یې ورواغوستله. ٢٠ الیشع خپل غوایان پرېښودل، د ایلیا پسې یې منډه کړه او ورته وېي ویل: <پرېږده چې خپل مور او پلار ښکل کړم او د هغوی سره خدای پاماني وکړم او بیا به درسره لاړ شم.>

ایلیا ځواب ورکړ: <لاړ شه، زه ستا مخه نه نیسم.>

٢١ نو اليشع هغه پرېښود، خپل غوايان يې واخيستل او هغه يې حلال كړل. هغه د قلبي سامان وسوزاوه او غوښه يې ورباندې پخه كړه. هغه يې خلكو ته وركړه او هغوى وخورله. وروسته بيا هغه د ايليا پسې روان شو او د هغه خدمتگار شو.

بڼهد په اسراييلو باندې برید کوي

٢٠ ١ د سوريې پادشاه بڼهد خپلې ټولې لښکرې سره راغونډې کړې او د نورو دوه دېرشو پادشاهانو له خوا چې اسونه او جنگي گاډۍ ورسره وې د هغه ملاتړ کېده. سامره يې محاصره کړه او په هغې باندې يې برید وکړ. ٢ بڼهد ښار ته استازي ولېږل چې د اسراييلو پادشاه اخیاب ته ووايي: ٣ <خپل سره او سپين زر، خپلې ډېرې ښکلې ښځې او ماشومان دې ماته راوسپاره!>

٤ د اسراييلو پادشاه په ځواب کې وويل: <ای پادشاه زما باداره، څنگه چې تاسو وايئ، زه خپل ځان او هرڅه چې لرم تاسو ته درسيارم.>

٥ وروسته بڼهد بيا استازي ورولېږل چې اخاب ته ووايي: <ما مخکې تاته ويلي وو چې خپل سره او سپين زر، خپلې ښځې او اولادونه دې ماته راکړه. ٦ مگر سبا په همدې وخت به زه خپل درباريان ستا ښار ته درولېږم چې ستا ماني او ستا د درباريانو کورونه ولټوي. هرڅه چې د هغوى خوښ شي هغه به واخلي او له ځان سره به يې يوسي.>

٧ اخاب پادشاه د هېواد ټول سپين ږيري راوغوښتل او هغوى ته يې وويل: <وگورئ چې بڼهد جنجال لټوي! هغه ماته پيغام رالېږلى دى چې خپلې ښځې او اولادونه، خپل سره او سپين زر هغه ته وركړم او ما ومنله.>

۸ سپين ډيرو او ټولو خلكو ځواب وركړ: <د هغه خبرو ته غور مه نيسي! او د هغه غوښتنې ونه منئ.>

۹ نو اخاب د بنهدد استازو ته ځواب وركړ: <زما بادار د سوريې پادشاه ته ووايئ چې د هغه اولني غوښتنه منم، مگر دوهمه غوښتنه يې نه شم منلي.> هغوی لارل او بنهدد ته يې بېرته ځواب وروړ. ۱۰ بيا بنهدد اخاب ته يو بل پيغام ورولېږه: <زه به سامره بېخي له منځه يوسم، چې هلته دومره خاوره پاتې نه شي چې زما نفرو ته يو موټی هم ورسېږي. که چېرې ما دا كار ونه كړ نو خدايان دې ما ووژني.>

۱۱ اخاب پادشاه په ځواب كې وويل: <بنهدد پادشاه ته ووايه چې رښتيني عسکر د جگړې څخه وروسته لافي وهي، له جگړې څخه مخكې نه.>

۱۲ بنهدد او نورو پادشاهانو په خپلو خپمو كې شراب څښل چې دا پيغام يې تر لاسه كړ. خپلو نفرو ته يې امر وكړ: <په سامره باندې د حملې دپاره تيار شئ.> بيا هغوی د جگړې دپاره خپل سنگرونه ونيول.

## اخاب بنهدد ته ماتې وركوي

۱۳ په هماغه وخت كې يو نبي اخاب پادشاه ته راغی او وېې ويل: <څښتن داسې وايي: ته دا لوی لښکر وينې؟ تا به نن په هغوی باندې بريالی كړم او بيا به پوه شې چې زه څښتن یم.>

۱۴ اخاب پوښتنه وكړه: <دا كار به څوك وكړي؟>

نبي په ځواب كې وويل: <څښتن داسې وايي: د سيمه ايزو حكمرانو ځوانان عسکر به دا كار

هغه پوښتنه وکړه: <څوک به جگړه پیل کړي؟>

نبي ځواب ورکړ: <ته.>

۱۵ نو اخاب هغه ځوانان عسکر چې د سیمه ایزو حکمرانانو تر امر لاندې وو او د هغوی شمېر ټول دوه سوه دوه دېرش تنو ته رسېده سره راټول کړل. وروسته بیا هغه د اسراییلو لښکر چې ټول اووه زره تنه وو جگړې ته تیار کړل.

۱۶ د غرمې په وخت، په داسې حال کې چې بنهدد او د هغه سره دوه دېرش ملګرو پادشاهانو په خپلو خپمو کې شراب خښل او نېشه کېدل، د اخاب لښکر جنګ ته راووتل. ۱۷ لومړی د سیمه ایزو حکمرانانو ځوانان عسکر مخکې شول. هغه ترصدچیان چې بنهدد لېرلي وو، هغه ته یې خبر ورکړ چې د سامرې څخه یوه ډله عسکر راروان دي.

۱۸ بنهدد امر وکړ: <هغوی ژوندي ونیسئ! دا مهمه نه ده چې هغوی د جنګ دپاره راغلي دي یا د سولې دپاره.>

۱۹ هغو د سیمه ایزو حکمرانانو د ځوانو عسکرو د جگړې مشري کوله او د اسرایلیانو لښکر ورپسې وو. ۲۰ هر یو خپل مخالف نفر وواژه. پاتې سوریایي عسکر وتښتېدل او اسرایلیان ورپسې شول. بنهدد په اس باندې سپور شو او د خپلو ځینو سپرو عسکرو سره وتښتېد. ۲۱ مګر اخاب او د هغه عسکر هغوی تعقیب کړل او د هغوی اسونه او جنګي گاډی یې له منځه یوړې. اخاب او اسرایلیي لښکرو سوریایانو ته دروند زیان ورورساوه.

۲۲) وروسته، هغه نبي اخاب پادشاه ته ورغی او ويې ويل: <بېرته لاړ شه، خپل ځواکونه قوي کړه او يو ښه پلان جوړ کړه، ځکه چې په راتلونکي پسرلي کې به ښه يوه ځل بيا په تاسو باندې حمله وکړي.>

## سوريه يو ځل بيا په اسراييلو باندې حمله کوي

۲۳) په دې ترڅ کې، د ښه درباريانو هغه ته مشوره ورکړه: <د اسراييلو خدايان د غرونو خدايان دي، نو ځکه هغوی مونږ ته ماتې راکړه. مگر که چېرې مونږ د هغوی سره په هواره ځمکه باندې وځنگېرو، نو مونږ به په رښتيا سره هغوی ته ماتې ورکړو. ۲۴) تاسو بايد داسې کار وکړئ، هغه دوه دېرش پادشاهان لېرې کړئ او د هغوی په ځای د لښکرو قوماندانان وټاکئ. ۲۵) نو هغومره عسکر، اسونه او جنگي گاډۍ تيارې کړئ ترڅو ستاسو لښکرې د پخوا په شان قوي شي. مونږ به د اسراييلي لښکرو سره په هواره ځمکه باندې جگړه وکړو او هغوی ته به ماتې ورکړو.> ښه ومنله او د هغوی په مشورې باندې يې عمل وکړ.

۲۶) په راتلونکي پسرلي کې ښه خپلې لښکرې راغونډې کړې او د افيق ښار ته روان شو چې له اسراييلو سره جگړه وکړي. ۲۷) اسراييليان د جگړې دپاره راغونډ شول او د جگړې سامانونه يې واخيستل. هغوی روان شول او په دوو ډلو کې يې سوريایانو ته مخامخ خپلې خپمې ودرولې. ټوله سيمه د سوريایانو څخه ډکه وه، مگر اسراييليان د هغوی په پرتله لکه د وزو د دوه کوچنيو رمو په شان ښکاره کېدل.

۲۸) يو نبي د دې پيغام سره د اسراييلو پادشاه اخاب ته ورغی او ورته ويې ويل: <ښښتن داسې وايي: سوريایان فکر کوي چې زه د غرونو خدای يم او د هوارې خدای نه يم. نو زه به دا قوي لښکرې تاته تسليم کړم، ترڅو ته او ستا خلک پوه شي چې زه ښښتن يم.>

٢٩ دواړه لښکري په خپلو کمپونو کې د اووه ورځو دپاره يو بل ته مخامخ پاتې شوي. په اوومه ورځ جگړه پيل شوه او په هماغه ورځ اسراييليانو سل زره سوريایي پياده عسکر ووژل. ٣٠ د سوريایي لښکرو پاتې نفر بېرته افیق ته وتښتېدل، مگر په اووه ويشت زرو تنو باندې د ښار دېوال راولوېد.

٣١ بنهدد هم د افیق ښار ته وتښتېد او د يو کور په دننی کوټه کې پټ شو. د هغه درباريانو بنهدد ته وويل: <مونږ اورېدلي دي چې د اسراييلو پادشاهان زړه سواندي خلک دي. مونږ ته اجازه راکړئ چې د وير کالي د خپلو ملاگانو څخه راتاو کړو، رسی په خپلو غاړو کې واچوو او د اسراييلو پادشاه اخاب ته ورشو، کېدای شي چې هغه مو ژوندی پرېږدي.> ٣٢ هغوی د وير کالي واغوستل او رسی يې په خپلو غاړو کې واچولې، بيا اخاب ته ورغلل او ويې ويل: <ستاسو نوکر بنهدد ستاسو څخه غواړي چې هغه ژوندی پرېږدئ.>

اخاب پوښتنه وکړه: <آيا هغه تر اوسه پورې ژوندی پاتې دی؟ بنهدد ماته لکه د ورور په شان دی.>

٣٣ د بنهدد درباريانو دا يو نېک فال وگاڼه او کله چې هغه وويل: <ورور> هغوی په چالاکی سره د هغه د خولې څخه خبره واخيستله: <تاسو صحيح وايئ! تاسو او بنهدد لکه د ورونو په شان يئ.>

اخاب وويل: <لاړ شئ او هغه ماته راولئ.> کله چې بنهدد بيرون راووت، اخاب هغه په خپلې جنگي گاډۍ کې سپور کړ.

٣٤ بنهدد وويل: <زه به هغه ښارونه چې زما پلار ستاسو د پلار څخه نيولي وو بېرته درکړم او تاسو کولی شئ چې په دمشق کې د خپل ځان دپاره د سوداګرۍ يو مرکز جوړ کړئ لکه څنگه چې

زما پلار په سامره کې جوړ کړی ؤ.

اخاب ځواب ورکړ: <که چېرې دا شرطونه پوره کړې، نو زه به تا خوشې کړم.> بیا اخاب د هغه سره د سولې تړون وکړ او اخاب بنهد ته اجازه ورکړه چې لاړ شي.

## يو نبي د اخاب غندنه کوي

٣٥ په دې وخت کې د خښتن په حکم د نبیانو د ډلې څخه يو نبي خپل ملگري ته وويل: <ما ووهه>، مگر هغه د وهلو څخه انکار وکړ. ٣٦ نو نبي هغه ته وويل: <تا د خښتن د حکم څخه سرغړونه وکړه، څنگه چې زما څخه روان شې، يو زمري به تا ووژني.> څنگه چې هغه لاړ، يو زمري راغی او هغه يې وواژه.

٣٧ هغه نبي يو بل سړی راپیدا کړ او ويې ويل: <مهرباني وکړه، ما ووهه!>، نو هغه سړي هغه وواهه او ټپي يې کړ. ٣٨ نبي لاړ او په خپل مخ باندې يې ټپي کېښوده چې خپله څپره بدله کړي. بیا هغه لاړ، د سرک په غاړه ودرېد او انتظار يې کاوه چې کله به د اسرايلو پادشاه تېرېږي. ٣٩ کله چې پادشاه تېرېده، نبي چيغې ووهلې: <اعليحضرته! زه د جنگ په ميدان کې وم چې يو چا ماته يو بندي راوست او راته ويې ويل چې هغه وساته. که چېرې هغه وتښتېده نو يا به ووژل شې او يا به درې زره د سپينو زرو سکې ورکوي.> ٤٠ مگر زه په نورو کارونو کې مشغول شوم او هغه بندي وتښتېد.

اخاب ځواب ورکړ: <لکه څنگه چې تا خپله سزا وټاکله، هماغسې به وشي.>

٤١ هغه سړي په چالاکی سره د خپل مخ څخه ټپي وشلوله او پادشاه هغه وپېژانده چې هغه د نبیانو له جملې څخه دی. ٤٢ نبي پادشاه ته وويل: <خښتن داسې وايي: هغه بنهد چې ما په

مرگ باندې محکوم کړی ؤ هغه دې ازاد کړ چې لاړ شي. په دې خاطر ته به د هغه په بدل کې او ستا لشکر به د هغه د لښکرو په بدل کې ووژل شي.<

۴۳) اخاب په قهر او خفگان سره بېرته خپل کور سامرې ته ستون شو.

د نابوت د انگورو باغ

۲۱) ۱) یو سړی چې نابوت نومېده، په یزرعیل کې د اخاب پادشاه د مانی تر څنګ د انگورو باغ درلود.

۲) یوه ورځ اخاب وویل: <ای نابوته، ستا باغ زما د مانی په څنګ کې دی، هغه ماته راکړه چې د هغه څخه د سابو باغ جوړ کړم. زه به تاته د انگورو ډېر بڼه باغ درکړم او یا که ته غواړې د هغه بیه به درکړم.>

۳) نابوت ځواب ورکړ: <دا باغ ماته د خپلو نیکونو څخه په میراث پاتې شوی دی. خدای دې نه کوي چې زه هغه تاته درکړم.>

۴) نو اخاب د هغه څه له کبله چې نابوت ورته وویل په قهر او خفگان سره خپل کور ته لاړ. په خپله بستره کې پرېوت، دېوال ته یې مخ واړاوه او هیڅ شی یې ونه خوړل.

۵) د هغه بڼه ایزابل ورغله او پوښتنه یې ورڅخه وکړه: <څه درباندي شوي دي؟ ډوډۍ ولې نه خوړې؟>

۶) اخاب په ځواب کې وویل: <ما د نابوت یزرعیلي څخه وغوښتل چې خپل د انگورو باغ



راباندې خرڅ کړي او يا د هغه په بدل کې بل باغ واخلي. مگر هغه ونه منله چې خپل د انگورو باغ ماته راکړي. <

۷) ايزابل پوښتنه وکړه: <آيا ته د اسرايلو پادشاه نه يې؟ د بستري څخه راپورته شه او يو څه وخوره! مه پریشانه کړه، زه به د نابوت د انگورو باغ تاته واخلم.>

۸) بيا ايزابل يو څو ليکونه د اخاب له خوا وليکل، د هغه مهر يې ورباندې ولگاوه او د هغه ښار سپين بړيو او مشرانو ته يې واستول چېرته چې نابوت اوسېده. ۹) په ليکونو کې ليکلي شوي وو: <اعلان وکړئ چې خلک دې روژه ونيسي او راغونډ دې شي. بيا نابوت د غونډې په سر کښېښوئ. ۱۰) دوه بدماشان هغه ته مخامخ کښېښوئ چې تور ورباندې ولگوي چې هغه د خدای او پادشاه سپکاوی کړی دی. بيا هغه د ښار نه بهر بوځی او سنگسار يې کړی چې مړ شي.>

۱۱) کله چې هغوی د ايزابل ليکونه تر لاسه کړل، څه چې هغې غوښتي وو هغوی هماغسې وکړل. ۱۲) هغوی اعلان وکړ چې نن روژه ونيسئ. خلک راغونډ شول او نابوت يې د غونډې په سر کې کښېناوه. ۱۳) په دې وخت کې دوه بدماشان رانوتل او نابوت ته مخامخ کښېناستل. بيا هغوی په نابوت باندې تور ولگاوه چې هغه خدای او پادشاه ته سپکاوی کړی دی، نو خلکو نابوت بيرون وويست او هغه يې سنگسار کړ او مړ شو.

۱۴) د يزريعل مشرانو بېرته ايزابل ته پيغام ولېږه ويې ويل چې <نابوت سنگسار او ووژل شو.>

۱۵) څنگه چې ايزابل د هغوی پيغام تر لاسه کړ، هغې اخاب ته وويل: <اوس کولی شې چې د انگورو هغه باغ واخلي چې نابوت د هغه د خرڅولو څخه انکار کړی ؤ. هغه مړ شوی دی.> ۱۶) هغه وخت چې اخاب واورېدل چې نابوت مړ شوی دی، سمدلاسه روان شو چې د هغه باغ لاس ته راوړي.

## ایلیا د اخاب غندنه کوي

١٧ خبنتن ایلیا تشبي نبي ته وویل: ١٨ >لاړ شه د اسراییلو د پادشاه اخاب سره وگوره څوک چې په سامره کې پادشاهي کوي. هغه د نابوت د انگورو باغ نیولی دی او همدا اوس په دې باغ کې دی. ١٩ لاړ شه او هغه ته ووايه چې زه داسې وایم: ای اخابه، تا نابوت په قتل ورساوه او د هغه جايداد دې ونيوه. په هماغه ځای کې چې سپيو د نابوت وینه وختله، ستا وینه به هم وختي.<

٢٠ کله چې اخاب، ایلیا ولید، هغه وویل: <ای زما دنمنه، آخر دې پیدا کړم.>

ایلیا ځواب ورکړ: <هو، پیدا مې کړې! ای اخابه، تا هغه بد کارونو ته ځان سپارلی دی چې خبنتن ورڅخه کرکه کوي. ٢١ نو خبنتن تاته وایي: اوس به زه په تا باندې یوه بلا راولم. زه به تا او ستا د کورنۍ هر یو نارینه که هغه غلام وي یا ازاد، له منځه یوسم. ٢٢ ستا کورنۍ به د نباط زوی یروبعام پادشاه او د اخیا د زوی بعشا پادشاه د کورنیو په شان شي. ته د اسراییلیانو د گناهکاری سبب گرځېدلی یې، نو ځکه دې زما قهر راپارولی دی.>

٢٣ همدارنگه د ایزابل په باره کې خبنتن داسې وایي: د هغې بدن به په یزرعیل کې سپي وخوري. ٢٤ ستا د هغو متعلقینو بدنونه چې په بنار کې مړه کېږي هغه به سپي وخوري او په صحرا کې چې مړه کېږي هغه به مرغان وخوري.<

٢٥ (هیچا د خبنتن د امر څخه په سرغړونه کې د اخاب په اندازه داسې ټینګه اراده نه درلوده - او ایزابل هغه تشویقاوه. ٢٦ تر ټولو بده خبره دا وه چې هغه د بتانو عبادت کاوه، لکه څنګه چې مخکې به اموریانو کاوه. خبنتن هغوی له هغه هېواد څخه شړلي وو او دا هېواد یې اسراییلو ته ورکړی ؤ.)

٢٧) کله چې اخاب دا خبرې واورېدې، هغه خپل کالي وشلول او شپه او ورځ به يې د وير کالي اغوستي وو. هغه خفه ؤ او روژه يې نيوله.

٢٨) څه موده وروسته، څښتن ايليا نبي ته وويل: ٢٩) <ته وينې چې اخاب ماته خپل ځان څومره عاجز کړی دی؟ ترڅو پورې چې هغه ژوندی وي زه به په هغه باندې بلا نه راولم. مگر زه به د هغه د زوی د ژوند په دوران کې د اخاب کورنۍ په بلا اخته کړم.>

د میکايا نبي خبرداری اخاب ته

(دوهم تواریخ ١٨: ٢-٢٧)

٢٢) ١) تر درې کالو پورې د اسراییلو او سوریې ترمنځ سوله وه. ٢) په دریم کال د یهودا پادشاه یهوشافاط د اسراییلو د پادشاه اخاب د لیدلو دپاره ورغی.

٣) اخاب د خپلو درباریانو څخه پوښتنه وکړه: <مونږ د دې هڅه ولې نه ده کړې چې د جلعاد راموت ښار بېرته له سوریې څخه ونیسو؟ هغه زمونږ دی.> ٤) بیا هغه د یهوشافاط څخه پوښتنه وکړه: <آیا ته به زما سره راموت ته لاړ شې چې په سوریایانو باندې حمله وکړو؟>

یهوشافاط ځواب ورکړ: <یوازې دا راته ووايه چې څه وکړم، زما لښکرې او اسونه ستا په خدمت کې دي.> ٥) مگر پرېږده چې اول د څښتن څخه پوښتنه وکړو.>

٦) اخاب نبيان راوغوښتل چې شاوخوا څلورسوه تنه وو او د هغو څخه يې پوښتنه وکړه: <آیا زه په راموت باندې حمله وکړم که نه؟>

نبيانو ځواب ورکړ: <هو، څښتن به ستاسو سره مرسته وکړي چې هغوی ته ماتې ورکړئ.>

۷ مگر يهوشافاط پوښتنه وکړه: <آيا دلته کوم بل نبي نشته چې د هغه په وسيله مونږ د څښتن څخه مشوره وغواړو؟>

۸ اخاب ځواب ورکړ: <دلته يو بل نبي هم شته، يعنې د يمله زوی ميکايا. مگر د هغه څخه کرکه لرم، ځکه چې هغه هيڅکله زما په هکله ښه وړاندوينه نه کوي او تل بده وړاندوينه کوي.>

يهوشافاط ځواب ورکړ: <داسې مه وايه.> ۹ بيا د اسراييلو پادشاه يو درباری راوغوښت او ورته ويې ويل: <لاړ شه او ژر ميکايا زما حضور ته راوله!>

۱۰ اخاب او يهوشافاط دواړو خپل شاهانه کالي اغوستي وو او د سامري د دروازې تر څنګ په درمند ځای کې په خپلو تختونو باندې ناست وو. ټولو نبيانو د هغوی په حضور کې وړاندوينې کولې.

۱۱ د کنعنه زوی صدقيا چې د نبيانو له جملې څخه ؤ، د خپل ځان دپاره د اوسپنې څخه ښکرونه جوړ کړي وو او ويې ويل: <ای اخابه، څښتن وايي چې ته به د دې ښکرونو په وسيله په سوريایانو باندې حمله وکړې او هغوی به له منځه یوسي.>

۱۲ ټولو نبيانو له دې سره موافقه وکړه چې اخاب دې په راموت کې په سوريایانو باندې حمله وکړي او دا يې هم وويل چې څښتن به د هغه سره مرسته کوي چې هغوی ته ماتې ورکړي.

۱۳ په دې ترڅ کې هغه استازی چې د ميکايا پسې تللی ؤ هغه ته يې وويل: <ای ميکايا، ټولو نبيانو د اخاب دپاره د برياليتوب وړاندوينه وکړه، اوس لاړ شه او د هغو خبره تائيد کړه.>

۱۴ مگر ميکايا ځواب ورکړ: <زه د ژوندي څښتن په نوم قسم خورم هرڅه چې څښتن ماته وايي زه به هماغه پادشاه ته ووايم.>

١٥) بيا ميکايا اخاب ته ورغی او اخاب ورڅخه پوښتنه وکړه: <ای ميکايا، آیا زه راموت ته د جگړې دپاره لار شو يا نه؟>

ميکايا ځواب ورکړ: <حمله ورباندې وکړئ، تاسو به په يقين سره بريالي شئ. څښتن به هغوی تاسو ته تسليم کړي.>

١٦) مگر پادشاه، ميکايا ته وويل: <کله چې د خدای په نامه زما سره خبرې کوي رښتيا راته وايه. خو ځلې مې دا تاته ويلي دي؟>

١٧) ميکايا ځواب ورکړ: <ما وليدل چې اسراييلي عسکر د هغو پسونو په شان دي چې په غونډيو کې اخوا دپخوا گړخي او شپون نه لري. څښتن وويل: دغه لښکر مشر نه لري. هغوی بايد په خير سره خپلو کورونو ته لار شي.>

١٨) اخاب، يهوشافاط ته وويل: <ما تاته ونه ويل چې هغه به زما په هکله هيڅکله ښه وړاندوينه ونه کړي، هغه يوازې بده وړاندوينه کوي؟>

١٩) ميکايا په ځواب کې وويل: <واوره چې څښتن نور څه وويل! څښتن مې په اسمان کې وليد چې په خپل تخت باندې ناست ؤ او ټولې فرښتې د هغه ښي او چپ اړخ ته ولاړې وې. > ٢٠) څښتن پوښتنه وکړه: څوک کولی شي چې اخاب وغولوي چې هغه راموت ته لار شي او هلته ووژل شي؟

يو څو فرښتو يوه خبره او نورو بله خبره کوله ٢١) نو په پای کې يوه ارواح رامخکې شوه، د څښتن په وړاندې ودرېدله او هغه ته يې وويل: زه کولی شم چې اخاب وغولوم.

۲۲ خبنتن ورڅخه پوښتنه وکړه: څنگه؟

ارواح ځواب ورکړ: زه به د اخاب په ټولو نبیانو باندې دروغ ووايم.

خبنتن ځواب ورکړ: ښه ده. اوس لاره شه او هغه وغولاهه. ته به بريالی شي.

۲۳ ای اخابه! کټ مټ هماغسې وشول. خبنتن ستا ټول نبیان دې ته مجبور کړل چې تاته دروغ

ووايي، ځکه د خبنتن اراده دا ده چې ستا په سر باندې بلا راشي.

۲۴ بیا صدقیا، میکایا ته نژدې شو، په خپره یې ووايه او پوښتنه یې ورڅخه وکړه: <کله د

خبنتن روح زما څخه تللی دی او ستا سره یې خبرې کړې دي؟>

۲۵ میکایا ځواب ورکړ: <په هغه ورځ به په دې باندې پوه شي چې د یو کور په دننۍ کوټه کې

پټ شي.>

۲۶ اخاب حکم وکړ: <میکایا ونیسئ! هغه د سامرې والي آمون او شهزاده یوآش ته ورولئ.>

هغوی ته ووايي چې میکایا په زندان کې واچوئ او ترڅو پورې چې زه بېرته په خیر سره راستنېږم

هغه ته یوازې ډوډۍ او اوبه ورکوئ.>

۲۸ میکایا وویل: <که چېرې ته په خیر سره بېرته راستون شوي، نو خبنتن زما په وسیلې خبرې

نه دي کړې.> بیا یې ټولو خلکو ته وویل: <ما چې څه وویل هغه هېر نه کړئ.>

د اخاب مړینه

(دوهم تواریخ ۱۸: ۲۸ - ۳۴)

٢٩ نو د اسراييلو پادشاه اخاب او د يهودا پادشاه يهوشافاط د خپلو لښکرو سره د جلعاد راموت ته روان شول. ٣٠ مخکې له دې چې هغوی جنگ ته لاړ شي، اخاب وويل: <ای يهوشافاطه! زه به خپله خپره بدله کړم، مگر ته خپله شاهانه چپنه واغونده.> نو اخاب خپله خپره بدله کړه او جگړې ته لاړ.

٣١ د سوريې پادشاه د خپلو جنگي گاديو دوه دېرشو قوماندانانو ته امر وکړ: <پرته د اسراييلو له پادشاه څخه د بل چا سره جگړه ونه کړئ.> ٣٢ نو کله چې هغوی يهوشافاط په خپله شاهانه چپنه کې وليد، هغوی فکر وکړ چې هغه اخاب دی، نو هغوی په هغه باندې د حملې کولو دپاره راوگرځېدل. مگر کله چې يهوشافاط هغوی ته چيغې ووهلې، ٣٣ هغوی پوه شول چې هغه اخاب نه دی نو د هغه د تعقيبولو څخه يې لاس واخيست.

٣٤ خو د جگړې په وخت کې يو سوريایي عسکر تصادفاً يو غشی گوزار کړ او هغه د اخاب د زغرو د کاليو په درز باندې ولگېده. اخاب د خپلې جنگي گادۍ چلوونکي ته وويل: <راوگرځه او ما د جگړې د ميدان څخه وباسه، ځکه زه تپي شوی يم.>

٣٥ جگړه ټوله ورځ تودېدلې، اخاب په خپلې جنگي گادۍ کې تکیه وهلې وه او د هغه ځای څخه يې د سوريایانو لښکري ليدلې. د هغه څخه وينه د گادۍ په ښکتنۍ برخه باندې توی شوه او د ماښام په وخت هغه سا ورکړه.

٣٦ د لمر پرېواته په وخت کې د اسراييلو په لښکرو کې کوم يو نورو ته چيغې ووهلې: <په شا شئ! هر يو بېرته خپل ښار او وطن ته لاړ شئ!>

٣٧ په دې توگه اخاب پادشاه مړ شو. د هغه مړی سامرې ته يوړل شو او هلته ښخ شو. ٣٨ هغوی د هغه جنگي گادۍ په سامره کې د يو ډنډ تر څنګ ومينځله، يعنې هغه ځای چې فاحشو به

په کې خپل ځانونه مينځل. سپيانو د هغه وينه وختله. لکه څنگه چې څښتن ويلي وو هماغسې وشول.

۳۹ نور هغه ټول کارونه چې اخاب د خپلې پادشاهۍ په وخت کې کړي وو، چې په هغو کې هغه مانۍ چې د فيلانو په غاښونو باندې يې سمبال کړې وه او د بنارونو جوړول شامل دي، دا ټول د اسراييلو د پادشاهانو د تاريخ په کتاب کې ليکل شوي دي. ۴۰ اخاب مړ شو او د هغه زوی اخزيا د هغه په ځای پادشاه شو.

د يهودا پادشاه يهوشافاط

(دوهم تواريخ ۲۰: ۳۱ - ۲۱: ۱)

۴۱ د اسراييلو د پادشاه اخاب د پادشاهۍ په څلورم کال، د آسا زوی يهوشافاط د يهودا پادشاه شو. ۴۲ يهوشافاط د پنځه دېرشو کالو په عمر و چې پادشاه شو او هغه په اورشليم کې پنځه ويشت کاله پادشاهي وکړه. د هغه د مور نوم عزوبه وه چې د شلحي لور وه.

۴۳ هغه د خپل پلار آسا په شان، هماغه کارونه وکړل کوم چې د څښتن په وړاندې صحيح وو، خو بتخانې ورانې نه شوې او خلکو هلته نذرانې وړاندې کولې او خوشبويي يې سوزوله. ۴۴ يهوشافاط د اسراييلو د پادشاه سره سوله هم وکړه. ۴۵ د يهوشافاط د پادشاهۍ نورې ټولې پېښې او د هغه زورورتوب او جگړې، د اسراييلو د پادشاهانو د تاريخ په کتاب کې ليکل شوي دي. ۴۶ هغه ټول پاتې لواطت کاران او فاحشې چې د ده د پلار په پادشاهۍ کې په بتخانو کې يې خدمت کاوه له منځه يوړل.

۴۷ په هغه وخت کې د ادوم په هېواد کې پادشاه نه ؤ، نو د يوې ټيټې رتبې درباري به په هغه هېواد باندې حکومت کاوه.



٤٨ يهوشافاط بحري کشتی گانې جوړې کړې چې د سرو زرو د واردولو دپاره اوفير ته لارې شي. مگر هغه په عصيون جابر کې ماتې شوې او هيڅکله لارې نه شوې. ٤٩ د اخاب زوی اخزيا يهوشافاط ته داسې وړاندیز وکړ: >پرېږده چې زما د کشتی چلوونکي ستا د کشتی چلوونکو سره لار شي.< مگر يهوشافاط د هغه وړاندیز ونه مانه.

٥٠ يهوشافاط مړ شو او د داود د ښار په شاهي هديره کې ښخ شو. د يهوشافاط زوی يهورام د هغه په ځای پادشاه شو.

## د اسراييلو پادشاه اخزيا

٥١ د يهودا د پادشاه يهوشافاط د پادشاهۍ په اوولسم کال، د اخاب زوی اخزيا د اسراييلو پادشاه شو او هغه دوه کاله په سامره کې پادشاهي وکړه.

٥٢ اخزيا د خپل پلار اخاب، د خپلې مور ايزابل او همدارنگه د يروبعام پادشاه په شان څوک چې د اسراييلو د خلکو د گناهکارۍ سبب شو، هغه هم د څښتن په وړاندې گناه وکړه. ٥٣ اخزيا د بل خدمت او عبادت کاوه. لکه څنگه چې د هغه پلار کړي وو، د اسراييلو څښتن خدای يې ډېر په قهر کړ.